
श्रीः 
श्रीमत्केशवमिश्रविरचिता 
तर्कभाषा 
उपोद्‌घातः 
बालोऽपि यो न्यायनये प्रवेशम्‌, अल्पेन वाज्छत्यलसः श्रुतेन । 
संक्षिप्तयुक्त्यन्विततर्कभाषा, प्रकाश्यते तस्य कृते मयैषा ॥ 
'प्रमाण-प्रमेय-संशय-प्रयोजन-दृष्टान्त-सिद्धान्त-अवयव-तर्क-निर्णय-वाद-जल्प- 
वितण्डा-हेत्वाभास-च्छल-जाति-निग्रहस्थानानां तत्त्वज्ञानाच्िःश्रेयसाधिगमः' 
(गौतमन्यायसूत्रम्‌ ||१|१|१||), इति न्यायस्यादिमं सूत्रम्‌ । 
अस्यार्थः ~- प्रमाणादिषोडशपदार्थानां तत्त्वज्ञानान्मोक्षप्रापिर्भवतीति । न च 


प्रमाणादीनां तत्त्वज्ञानं सम्यग्ज्ञानं तावद्भवति यावदेषामुदेशलक्षणपरीक्षा न क्रियन्ते । यदाह 
भाष्यकारः -- 


त्रिविधा चास्य शास्रस्य प्रवृत्तिरुहेशो लक्षणं परीक्षा चेति (न्यायसूत्रभाष्यम्‌ 

|| १।१।१||) | 

उदहेशस्तु नाममात्रेण वस्तुसङ्कीर्तनम्‌। तच्चास्मिन्नैव सूत्रे कृतम्‌ | लक्षणं 
त्वसाधारणधर्मवचनम्‌ | यथा गोः साखादिमत्त्वम्‌ | लक्षितस्य लक्षणमुपपद्यते न वेति 
विचारः परीक्षा । तेनैते लक्षणपरीक्षे प्रमाणादीनां तत्त्वज्ञानार्थं कर्तव्ये । 

[प्रमाणपदार्थनिरुपणम्‌ ॥] 

तत्राऽपि प्रथममुदिष्टस्य प्रमाणस्य तावल्लक्षणमुच्यते | प्रमाकरणं प्रमाणम्‌ । अत्र च 
प्रमाणं लक्ष्यं, प्रमाकरणं लक्षणम्‌ । 

ननु प्रमायाः करणं चेत्‌ प्रमाणं तर्हि तस्य फलं वक्तव्यम्‌, करणस्य फलवत््वनियमात्‌ । 
सत्यम्‌ | प्रमा एव फलं साध्यमित्यर्थः । यथा छिदाकरणस्य परशोश्छिदैव फलम्‌ । 

[प्रमा] 


का पुनः प्रमा, यस्याः करणं प्रमाणम्‌ ? 


उच्यते -- यथार्थानुभवः प्रमा । यथार्थं इत्ययथार्थानां संशय-विपर्यय-तर्कज्ञानानां 
निरासः। अनुभव इति स्मृतेनिरासः। 


ज्ञातविपयं ज्ञानं स्मृतिः । अनुभवो नाम स्मृतिव्यतिरिक्तं ज्ञानम्‌ । 
[करणम्‌ 
किं पुनः करणम्‌ ? साधकतमं करणम्‌ । अतिशयितं साधकं साधकतमं प्रकृष्टं कारणम्‌ 
इत्यर्थः। 
[कारणम्‌] 
ननु साधकं कारणम्‌ इति पर्यायस्तदेव न ज्ञायते, किं तत्‌ कारणम्‌ इति । 


उच्यते - यस्य कार्यात्‌ पूर्वभावो नियतोऽनन्यथासिद्धश्च तत्‌ कारणम्‌ । यथा तन्तु-वेमादिकं 
पटस्य कारणम्‌ । 


यद्यपि पटोत्पत्तौ दैवादागतस्य रासभदेः पूर्वभावो विद्यते, तथापि नासौ नियतः । 
तन्तुरूपस्य तु नियतः पूर्वभावोऽस्त्येव, किन्त्वन्यथासिद्धः पटरूपजननोपक्षीणत्वात्‌ , 
पट प्रत्यपि कारणत्वे कल्पनागौरवप्रसङ्गात्‌ । 


तेनानन्यथासिद्धनियतपूर्वभावित्वं कारणत्वम्‌ । अनन्यथासिद्धनियतपश्चा द्भूावित्वं 
कार्यत्वम्‌। 


यत्तु कश्चिदाह--कार्यानुकृतान्वयव्यतिरेकि कारणम्‌" इति । तद्युक्तम्‌ । नित्यविभूनां 
व्योमादीनां कालतो देशतश्च व्यतिरेकासम्भवेनाकारणत्वप्रसङ्गात्‌ । 


तच्च कारणं त्रिविधम्‌ | समवायि-असमवायि-निमित्त-भेदात्‌ । तत्रं यत्समवेतं 
कार्यमुत्पद्यते तत्‌ समवायिकारणम्‌ । यथा तन्तवः पटस्य समवायिकारणम्‌ । यतस्तन्तुष्वेव 


पटः समवेतो जायते, न तुर्यादिषु । 

ननु तन्तुसम्बन्ध इव तुर्यादिसंबन्धोऽपि पटस्य विद्यते; तत्‌ कथं तन्तुष्वेव पटः समवेतो 
जायते, न तुर्यादिषु 2 

सत्यम्‌, द्विविधः सम्बन्धः संयोगः समवायश्चेति । ततव्रायुतसिद्धयोः सम्बन्धः समवायः, 
अन्ययोस्तु संयोग एव । 


कौ पुनरयुतसिद्धौ ? ययोर्मध्ये एकमविनश्यदपराध्रितमेवावतिष्टते तावयुतसिद्रौ । 
तदुक्तम्‌ - 


तावेवायुतसिद्धौ द्रौ विज्ञातव्यौ ययोरद्रयोः 
अनश्यदेकमपराधितमेवावतिष्ठते ॥ 


यथा अवयवावयविनौ, गुणगुणिनौ, क्रिया-क्रियावन्तौ, जाति-व्यक्ती, विशेप- 
नित्यद्रव्ये चेति । अवयव्यादयो हि यथाक्रममवयवाद्याध्रिता एवावतिष्ठन्तेऽविनश्यन्तः। 


विनश्यदवस्थास्त्वनाश्रिता एवावतिष्ठन्तेऽवयव्यादयः। यथा तन्तुनाशे सति पटः | यथा वा 
आश्रयनाशे सति गुणः । विनश्यत्ता तु. विनाशकारणसामग्रीसाचिध्यम्‌ । 
तन्तुपटावप्यवयवावयविनौ, तेन तयोः सम्बन्धः समवायोऽयुतसिद्धत्वात्‌ । 
तुरीपय्योस्तु न समवायोऽ्युतसिद्धत्वाभावात्‌ । न हि तुरी पटाध्रितैवावतिष्ठते, नापि 
पटस्तुर्याध्रितः, अतस्तयोः सम्बन्धः संयोग एव । तदेवं तन्तुसमवेतः पटः। 
यत्समवेतं कार्यमुत्पद्यते तत्समवायिकारणम्‌ । अतस्तन्तुरेव समवायिकारणं 
पटस्य, न तु तुर्यादि । 


पटश्च स्वगतरूपादेः समवायिकारणम्‌ । एवं मृत्पिण्डोऽपि घटस्य समवायिकारणं, 
चटश्च स्वगतरूपादेः समवायिकारणम्‌ 


ननु यदैव घटादयो जायन्ते तदैव तद्ूतरूपादयोऽपि; इति समानकाकीनत्वाद्‌ 
गुणगुणिनोः सव्येतरविषाणवत्‌ कार्यकारणभाव. एव नास्ति पौर्वापर्यभावात्‌ | अतो न 
समवायिकारणं घटादयः स्वगतरूपादीनाम्‌ । कारणविशेषत्वात्‌ समवायिकारणस्य । 

अत्रोच्यते | न गुणगुणिनोः समानकालीनं जन्म, किन्तु द्रव्यं निर्गुणमेव प्रथममुत्पद्यते, 


पश्चात्‌ तत्समवेता गुणा उत्पद्यन्ते। समानकालोत्पत्तौ तु गुणगुणिनोः समानसामग्रीकत्वाद्‌ 
भेदो न स्यात्‌ | कारणभेदनियतत्वात्‌ कार्यभेदस्य। तस्मात्‌ प्रथमे क्षणे निर्गुण एव घट 


उत्पद्यते, गुणेभ्यः पूर्वभावीति भवति गुणानां समवायिकारणम्‌ । 


तदा कारणभेदोऽप्यस्ति | घटो हि घटं प्रति न कारणमेकस्यैव पौर्वापर्याभावात्‌ । न हि 
स एव तमेव प्रति पूर्वभावी पश्चाद्भावी चति । स्वगुणान्‌ प्रति तु पूर्वभावित्वाद्‌ भवति 
गुणानां समवायिकारणम्‌ । 


नन्वेवं सति प्रथमे क्षणे घटोऽचाक्षुषः स्याद्‌, अरूपिद्रव्यत्वाद्‌ वायुवत्‌ । तदेव हि द्रव्यं 
चाक्षुषं, यन्महत्तवे सत्युद्‌भूतरूपवत्‌ । 


अद्रव्यं च स्यात्‌, गुणाश्रयत्वाभावात्‌ । गुणाश्रयो द्रव्यम्‌" इति हि द्रव्यलक्षणम्‌ । 


सत्यम्‌ | प्रथमे क्षणे घटो यदि चक्षुषा न गृह्य॒ते, तदा कानो हानिः? न हि 


सगुणोत्पत्तिपक्षेऽपि निमेषावसरे घटो गृह्य॒ते। तेन व्यवस्थितमेतचिर्गुण एव प्रथमं घट 
उत्पद्यते | द्ितीयादिक्चषणेषु चक्षुषा गह्यते । 


न च प्रथमे क्षणे गुणाश्रयत्वाभावाद्‌ द्रव्यत्वापत्तिः | समवायिकारणं द्रव्यम्‌" इति 
द्रव्यलक्षणयोगात्‌ | योग्यतया गुणाश्रयत्वाच्च॒ । योग्यता च गुणानामत्यन्ताभावाभावः। 

असमवायिकारणं तदुच्यते | यत्समवायिकारणप्रत्यासन्नमवधृतसामर्थ्यम्‌ । यथा 
तन्तुसंयोगः पटस्याऽसमवायिकारणम्‌ | तन्तुसंयोगस्य गुणस्य, पटसमवायिकारणेषु तन्तुषु 


गुणिषु, समवेतत्वेन समवायिकारणे प्रत्यासन्नत्वात्‌, अनन्यथासिद्धनियतपूर्वभावित्वेन पटं 
प्रति कारणत्वाच्च 


एवं तन्तुरूपं पटरूपस्य असमवायिकारणम्‌ । 


ननु पटरूपस्य पटः समवायिकारणम्‌, तेन तदरतस्यैव कस्यचिद्धर्मस्य पटरूपं 


प्रत्यसमवायिकारणत्वमुचितम्‌ | तस्यैव समवायिकारणप्रत्यासन्नत्वात्‌ | न तन्तुरूपस्य | तस्य 
समवायिकारणप्रत्यासत्यभावात्‌ । 


मैवम्‌ | तत्समवायिकारणसमवायिकारणप्रत्यासन्नस्यापि परम्परया 
समवायिकारणप्रत्यासन्नत्वात्‌ । 


निमित्तकारणं तदुच्यते | यन्न समवायिकारणं, नाप्यसमवायिकारणम्‌ | अथ च 
कारणम्‌ | तच्चिमित्तकारणम्‌ । यथा वेमादिकं पटस्य निमित्तकारणम्‌ । 

तदेतद्‌ भावानामेव त्रिविधं कारणम्‌ | अभावस्य तु निमित्तमात्रं, तस्य 
क्रविदप्यसमवायात | समवायस्य तु भावद्रयधर्मत्वात्‌ । 

तदेतस्य त्रिविधस्य कारणस्य मध्ये यदेव कथमपि सातिशयं तदेव करणम्‌ । तेन 
व्यवस्थितमेतल्लक्षणं प्रमाकरणं प्रमाणमिति । 

यत्तु, अनधिगतार्थगन्तृ प्रमाणमिति, लक्षणम्‌ । तन्न, एकस्मिन्नेव घटे 'घटोभ्यं, 
घटोऽयम्‌' इति धारावाहिकन्ञानानां गृहीतग्राहिणामप्रामाण्यप्रसङ्गात्‌ । 

न चान्यान्यक्षणविशिष्टविषयीकरणादनधिगतार्थगन्तृता | प्रत्यक्षेण 
सृक्ष्मकालभेदानाकलनात्‌ । कालभेदग्रहे हि क्रियादिसंयोगान्तानां चतुर्णा यौगपद्याभिमानो न 


स्यात्‌ । क्रिया, क्रियातो विभागः, विभागात्‌ पूर्वसंयोगनाशः, ततश्चोत्तरदेशसंयोगोत्पत्तिरिति 


ननु प्रमायाः कारणानि बहूनि सन्ति प्रमातृ-प्रमेयादीनि | तान्यपि किं करणानि उत 
नेति ? 


उच्यते -- सत्यपि प्रमातरि प्रमेये च, प्रमानुत्पत्तेरिन्द्रियसंयोगादौ सति, अविलम्बेन 
प्रमोत्पत्तेरत इन्द्रियसंयोगादिरेव करणम्‌ । प्रमायाः साधकत्वाविशेषेऽप्यनेनैवोत्कर्षणास्य 
प्रमाव्रादिभ्योऽतिशयितत्वादतिशयितं साधकं साधकतमं तदेव करणमित्युक्तम्‌ । अत 


इन्द्रियसंयोगादिरेव प्रमाकरणत्वात्‌ प्रमाणं, न प्रमात्रादि । 


तानि च प्रमाणानि चत्वारि । तथा च न्यायसूत्रम्‌ ~ 
प्रत्यक्षानुमानोपमानशब्दाः प्रमाणानि । (न्यायसूत्रम्‌ --- १।१|३) इति । 
[प्रत्यक्षप्रमाणनिरूपणम्‌] 
किं पुनः प्रत्यक्षम्‌ ? 
साक्षात्कारिप्रमाकरणं प्रत्यक्षम्‌ । साक्षात्कारिणी च 
प्रमा, सा एवोच्यते या इद्द्रियजा। सा च द्विधा सविकल्पक-निर्विंकल्पकभेदात्‌ । तस्याः करणं 
त्रिविधम्‌ -- कदाचिद्‌ इन्द्रियम्‌, कदाचिद्‌ इद्दियार्थसंनिकर्षः, कदाचिद्‌ ज्ञानम्‌ । 


कदा पुनरिद्द्रियं करणम्‌ ? 


यदा निर्विकल्परूपा प्रमा फलम्‌ । तथा हि आत्मा मनसा संयुज्यते, मन इन्द्रियेण, 


इन्द्रियमर्थेन, इद्द्रियाणां वस्तुप्राप्यप्रकाशकारित्वनियमात्‌ | ततोऽर्थसंनिकृष्टेनेन्द्रियण 
निर्विकल्पकं नामजात्यादियोजनाहीनं वस्तुमाव्रावगाहि किञ्चिदिदमिति ज्ञानं जन्यते । तस्य 
ज्ञानस्येन्द्रियं करणं, च्िदाया इव परशुः । इन्दरियार्थसच्िकर्षोऽवान्तरव्यापारः, ल्िदाकरणस्य 


परशोरिव दारुसंयोगः । निर्विकल्पकं ज्ञानं फलं, परशोरिव द्िदा। 


कदा पुनरिद्द्रियार्थसंनिकर्षः करणम्‌ ? 
यदा तिर्विकल्पकानन्तरं सविकल्पकं नामाजात्यादियोजनात्मकं डित्थोऽयं, 
ब्राह्मणोऽयं, 


श्यामोऽयमिति विशेषणविशेष्यावगाहि ज्ञानमुत्पद्यते तदेद्ियार्थसच्चिकर्षः करणम्‌ । 
निर्विकल्पकज्ञानम्‌ अवान्तरव्यापारः। सविकल्पकं ज्ञान फलम्‌ । 


कदा पुनज्ञनिं करणम्‌ ? 
यदा, उक्तसविकल्पकानन्तरं हानोपादानोपेशक्षाबुद्धयो जायन्ते तदा निर्विकल्पकं ज्ञानं 


करणम्‌ | सविकल्पकं ज्ञानमवान्तरव्यापारः, हानादिबुद्धयः फलम्‌ । 
तज्जन्यस्तजन्यजनकोऽवान्तरव्यापारः। यथा कृठारजन्यः कृठारदारसंयोगः 
कुठारजन्यच्छिदाजनकः । 


अत्र कश्चिदाह -- सविकल्पकादीनामपीद्द्रियमेव करणम्‌ । यावन्ति त्वान्तरालिकानि 
सच्चिकर्षादीनि तानि सर्वाण्यवान्तरव्यापार इति । 


[षड्विधः सच्चिकर्षः] 

इन्द्रियार्थयोस्तु यः सचिकर्षः साक्षात्कारिप्रमाहेतुः स षडिवध एव । तद्यथा, संयोगः, 
संयुक्तसमवायः, संयुक्तसमवेतसमवायः, समवायः, समवेतसमवायः, 
विशेष्यविशेषणाभावश्चेति । 

तत्र यदा चक्षुषा घटविपयं ज्ञानं जन्यते तदा चक्षुरिद्दरियम्‌, घटोऽर्थः | अनयोः 
सच्धिकर्पः संयोग एव, अयुतसिद्ध्यभावात्‌ । एवं मनसाऽन्तरिन्द्रियेण यदात्मविषयकं ज्ञानं 
जन्यतेऽहमिति, तदा मन इन्द्रियम्‌, आत्माऽर्थः, अनयोः सचिकर्षः सयोग एव। 


कदा पुनः संयुक्तसमवायसिकर्षः ? यदा चक्षुरादिना घटगतरूपादिकं गृह्यते, घटे 


श्यामं रूपमस्तीति, तदा चक्षुरिन्द्रियं, घटरूपमर्थः, अनयोः सच्िकर्षः सयुक्तसमवाय एव, 


चक्षुःसंयुक्ते घटे रूपस्य समवायात्‌ । एवं मनसाऽऽत्मसमवेते सुखादौ गृह्यमाणे, अयमेव 
सच्चिकर्षः। 


घटगतपरिमाणादिग्रहे चतुष्टयस्िकर्षोऽप्यधिकं कारणमिष्यते । सत्यपि 
संयुक्तसमवाये तदभावे दूरे परिमाणाद्यग्रहणात्‌ । चतुष्टयसच्चिकर्षो यथा - (१) 
इन्द्रियावयवैरर्थावयवानाम्‌, (२) इन्द्रियावयविनामर्थावयवानाम्‌, (३) 
इन्द्रियावयवैरर्थावयवानाम्‌, (४) अर्थावयविनामिनद्दरियावयविनां सचिकर्षं इति । 


कदा पुनः संयुक्तसमवेतसमवायः सचिकर्षः ? 
यदा पुनश्चक्षुषा घटरूपसमवेतं रूपत्वादिसामान्यं 


गृह्यते, तदा चक्षुरिन्द्रियं, रूपत्वादिसामान्यमर्थः, अनयोः सचिकर्षः संयुक्तसमवेतसमवाय 
एव | चक्षुःसंयुक्ते घटे रूपं समवेतं तत्र रूपत्वस्य समवायात्‌ । 


कदा पुनः समवायः सच्चिकर्षः ? 


यदा श्रोत्रेद्धियेण शब्दो गृह्यते तदा श्रोत्रमिद्धियं, शब्दोऽर्थः, अनयोः सच्िकर्षः 
समवाय एव । कर्णशष्कुल्यवच्छिन्नं नभः श्रोत्रम्‌ । श्रोत्रस्याकाशात्मकत्वाच्छन्दस्य, 
चाकाशगुणत्वाद्‌ गुणगुणिनोश्च समवायात्‌ । 


कदा पुनः समवेतसमवायः सचचिकर्षः? 


यदा पुनः शब्दसमवेतं शब्दत्वादिकं सामान्यं श्रोत्रेद्द्रियेण गृह्यते, तदा श्रोत्रमिनद्ियं, 
शब्दत्वादिसामान्यमर्थः । अनयोः सचिकर्षः समवेतसमवाय एव | श्रोत्रसमवेते शब्दे 
शब्दत्वस्य समवायात्‌। 


कदा पुनर्विंशेषणविशेष्यभाव इद्दरियार्थसन्चिकर्षो भवति ? 


यदा चक्षुपा संयुक्ते भूतले घटाभावो गृह्यते 'इह भूतले घटो नास्ति" इति, तदा 
विशेषणविशेष्यभावः सम्बन्धः । तदा चक्षुःसंयुक्तस्य भूतलस्य घटाद्यभावो विशेषणं, भूतलं 
विशेष्यम्‌ । यदा च मनःसंयुक्त आत्मनि सुखाद्यभावो गृह्यते "अहं सुखरहितः' इति तदा 


मनःसंयुक्तस्यात्मनः सुखाद्यभावो विशेषणम्‌ । यदा श्रोत्रसमवेत गकारे घत्वाभावो गृह्यते 
तदा श्रोत्रसमवेतस्य गकारस्य घत्वाभावो विशेषणम्‌ । 


तदेवं संक्षेपतः 
पञ्चविधसम्बन्धान्यतमसम्बन्धसम्बद्धविशेषणविशेष्यभावलक्षणेनेद्द्रियार्थसधिकर्षेण अभाव 
इन्द्रियेण गृह्यते । 


एवं समवायोऽपि । चक्षुःसम्बद्धस्य तन्तोर्विंशेषणभूतः पटसमवायो गृह्यते 'इह तन्तुषु 
पटसमवायः' इति । 

तदेवं षोढा स्िकर्षो वर्णितः संग्रहश्च - 

अक्षजा प्रमितिरद्रैधा सविकल्पाविकल्पिका । 

करणं त्रिविधं तस्याः सच्चिकर्षश्च षड्विधः || 

घट-तन्नील-नीलत्व-शब्द-शब्दत्व-जातयः । 


अभाव-समवायौ च ग्राह्याः सम्बन्धषट्‌कतः ॥। 


[प्रत्यक्षप्रमाणनिरूपणम्‌] 
ननु निर्विकल्पकं परमार्थतः स्वलक्षणविषयं भवतु प्रत्यक्षम्‌, सविकल्पकं ॒तु 
शब्दलिङ्गवदनुगताकारावगाहित्वात्‌ सामान्यविषयं कथं प्रत्यक्मर्थजस्यैव प्रत्यक्षत्वात्‌ ? 


अर्थस्य च परमार्थतः सत एव तज्ननकत्वात्‌ । स्वलक्षणं तु परमार्थतः सत्‌, न तु सामान्यम्‌, 
तस्य प्रमाणनिरस्तविधिभावस्य अन्यव्यावृत््यात्मनस्तुच्छत्वात्‌ । 


मैवम्‌, सामान्यस्यापि वस्तुभूतत्वात्‌ 
तदेवं व्याख्यातं प्रत्यक्षम्‌ । 


[अनुमानप्रमाणनिरूपणम्‌| 
लिङ्गपरामर्शोऽनुमानम्‌ । येन हि अनुमीयते तदनुमानम्‌ । लिङ्गपरामर्शेन 
चानुमीयतेऽतो लिङ्गपरामर्शोऽनुमानम्‌। तच्॒॒धूमादिज्ञानमनुमितिं प्रति करणत्वात्‌ । 


अग्न्यादिज्ञानमनुमितिः | तत्करणं धूमादिज्ञानम्‌ । 
किं पुनर्विङ्गं कश्च तस्य परामर्शः ? 


उच्यते - व्याप्भिबलेनार्थगमकं लिङ्गम्‌ । यथा धूमोऽग्रर्विङ्गम्‌ । तथाहि प्यत्र 
धूमस्तव्राग्रि'; इति साहचर्यनियमो व्यापिः, तस्यां गृहीतायामेव व्याप्तौ धूमोऽग्नं गमयति | 
अतो व्याप्तिबलेनाग्न्यनुमापकत्वाद्‌ धूमोभ््रर्लिङ्गम्‌ । 

तस्य तृतीयं ज्ञानं परामर्शः । तथाहि प्रथमं तावन्महानसादौ भूयो भूयो धूमं पश्यन्‌ 
वहिनं पश्यति | तेन भूयोदर्शनेन धूमाग्न्योः स्वाभाविकं सम्बन्धमवधारयति, '्यत्र 
शूमस्तव्राग्निः' इति । 


यद्यपि "यत्र यत्र मैत्रीतनयत्वं तत्र तत्र श्यामत्वमपि इति भूयोदर्शनं समानमवगम्यते, 
तथापि ैत्रीतनयत्वश्यामत्वयोर्न स्वाभाविकः सम्बन्धः किन्त्वौपाधिक एव | 


शाकाद्यन्नपरिणामस्योपाधर्विद्यमानत्वात्‌ । 

तथाहि श्यामत्वे मैत्रीतनयत्वं न प्रयोजकं, किन्तु शाकाद्यन्नपरिणतिभेद एव प्रयोजकः 
| प्रयोजकञ्चोपाधिः इत्युच्यते | 

न च धूमाग्न्योः सम्बन्धे कश्चिदुपाधिरस्ति | अस्ति चेत्‌, योग्योऽयोग्यो वा ? 


अयोग्यस्य शङ्कितुमशक्यत्वात्‌, योग्यस्य चाऽनुपलभ्यमानत्वात्‌ । यत्रोपाधिरस्ति 
तत्रोपलभ्यते | यथा अग्रेर्धूमसम्बन्धे आरद्रन्धनसंयोगः । हिंसात्वस्य चाधर्मसाधनत्वेन सह 


सम्बन्धे निषिद्धत्वमुपाधिः । मैत्रीतनयत्वस्य च श्यामत्वेन सह सम्बन्धे 
शाकाद्यन्नपरिणतिभेदः। 


न चेह धूमस्याग्िसाहचर्य क्श्चिदुपाधिरस्ति | यद्यभविष्यत्ततोद्रक्ष्यत्‌, ततो 


दर्शनाभावान्नास्ति | इति तर्कसहकारिणानुपलम्भसनाथेन प्रत्यक्षेणैवोपाध्यभावोऽवधार्यते । 
तथा च उपाध्यभावग्रहणजनितसंस्कारसहकृतेन भूयोदर्शनजनितसंस्कारसहकृतेन 
साहचर्यग्राहिणा प्रत्यक्षेणैव धूमागन्योर्व्यासिरवधार्यते । तेन धरूमाग्न्योः स्वाभाविक एव 
सम्बन्धो न त्वौपाधिकः । स्वाभाविकश्च सम्बन्धो व्यापिः। 


तदनेन न्यायेन धूमागन्योर्व्याप्तौ गृह्यमाणाया, महानसे यद्‌धूमज्ञानं तत्प्रथमम्‌ । 
पर्वतादौ पक्षे यद्धूमन्ञानं तद्‌ द्वितीयम्‌ । ततः पूर्वगृहीतां धूमाग्न्योर्व्यापिं स्मृत्वा "यत्र 
शूमस्तव्राग्निः' इति तत्रैव पर्वते पुनर्धूमं परामृशति | "अस्त्यत्र पर्वतेऽग्रिना व्याप्तो धूम इति' | 
तदिदं धूमज्ञानं तृतीयम्‌ । 

एतव्वावश्याभ्युपेतव्यम्‌ | अन्यथा "यत्र यत्र धूमस्तत्र तत्राग्निः' इत्येव स्यात्‌ | इह तु 
कथमग्निना भवितव्यम्‌ ? तस्माद्‌ इहापि धूमोऽस्ति इति ज्ञानमन्वेषितव्यम्‌ | अयमेव 
लिङ्गपरामर्शः | अनुमितिं प्रति करणत्वाद्वानुमानम्‌ । तस्मात्‌ 'अस्त्यत्र पर्वतेऽग्रिः' 
इत्यनुमितिज्ञानमुत्पद्यते । 


ननु कथं प्रथमं महानसे यद्धूमज्ञानं 
तच्नाग्निमनुमापयति ? 


सत्यम्‌ | व्याप्तेरगृहीतत्वात्‌ | गृहीतायामेव 
व्याप्तावनुमित्युदयात्‌ । 
अथ व्यापिनिश्चयोत्तरकालं महानस एवाग्रिरनुमीयताम्‌ | 


मैवम्‌ | अग्ररदष्टत्वेन सन्देहस्यानुदयात्‌ | सन्दिग्धश्चार्थोऽनुमीयते । यथोक्तं भाष्यकृता - 
-'नानुपलब्धे न निर्णतिऽ्थे न्यायः प्रवर्तते, किन्तु सन्दिग्धे" | (न्यायदर्शन वात्स्यायन भाष्य || 
१।१।१) 


अथ पर्वतगतमात्रस्य पुंसो यद्धूमज्ञानं, तत्‌ कथं नाग्निमनुमापयति ? अस्ति 
चात्राग्रिसन्देहः | साधकबाधकप्रमाणाभावेन संशयस्य न्यायप्राप्तत्वात्‌ । 


सत्यम्‌ | अगृहीतव्याप्तेरिव गृहीतविस्मृतव्याप्तेरपि पुंसोऽनुमानानुदयेन 
व्यासिस्मृतेरप्यनुमितिहेतुत्वात्‌ । धूमदर्शनाच्चोबृद्धसंस्कारा व्यापिं स्मरति | "यो यो धूमवान्‌ 


स सोऽग्निमान्‌ यथा महानसम्‌" इति । तेन धूमदर्शने जाते व्यापिस्मृतौ भूतायां यद्धूमज्ञानं 
तत्‌ तृतीयं "धूमवांश्चायम्‌' इति | तदेवाग्निमनुमापयति नान्यत्‌ । तदेवानुमानम्‌ | स एव 
लिङ्गपरामर्शः । तेन व्यवस्थितमेतद्‌ - लिङ्गपरामर्शोऽनुमानमिति । 


तच्चानुमानं द्विविधम्‌ । स्वार्थं परार्थं चेति । स्वार्थं स्वप्रतिपत्तिहेतुः । तथा हि, स्वयमेव 


महानसादौ विशिष्टेन प्रत्यक्षेण धूमागन्योव्यापिं गृहीत्वा पर्वतसमीपं गतस्तद्रते चामग्रौ 
सन्दिहानः पर्वतवर्तिनीमविच्छिन्नमूलामभ्रलिहां धूमलेखां पश्यन्‌ धूमदर्शनाच्चोद्‌बुद्धसंस्कारो 
व्यापि स्मरति | "यत्र धूमस्तत्राग्निः' इति | ततो "अत्रापि धूमोऽस्ति" इति प्रतिपद्यते | तस्माद्‌ 
"अत्र पर्वतेऽग्निरप्यस्ति' इति स्वयमेव प्रतिपद्यते | तत्स्वार्थानुमानम्‌ । 

यत्तु कश्चित्‌ स्वयं धूमादग्निमनुमाय परं बोधयितुं पञ्चावयवमनुमानवाक्यं प्रयुङ्क्ते तत्‌ 
परार्थानुमानम्‌ । तद्यथा "पर्वतोऽग्निमान्‌, धूमवत्त्वात्‌, यो यो धूमवान्‌ स सोऽग्निमान्‌ यथा 
महानसः, तथा चाऽयं, तस्मात्तथा' इति । 


अनेन वाक्येन प्रतिज्ञादिमता प्रतिपादितात्‌ पञ्चरूपोपपन्नाल्लिङ्गात्‌ परोऽप्यग्रिं 
प्रतिपद्यते । तेनैतत्‌ परार्थमनुमानम्‌ । 


अत्र पर्वतस्याग्रिमत्त्वं साध्यं, धूमवत्त्वं हेतुः। स चान्वव्यतिरेकी, अन्वयेन व्यतिरेकेण च 
व्यािमतत्वात्‌ । तथाहि, प्यत्र यत्र॒ धूमवत्त्वं, तत्र॒ तव्राग्तिमत्त्वं, यथा महानसे इति 
अन्वयव्यािः | महानसे धूमाग्न्योरन्वयसद्धावात्‌ । एवं "यत्राग्निर्नास्ति तत्र धूमोऽपि नास्ति 
यथा महाहदे इतीयं व्यतिरेकव्यापिः | महाहदे धूमाग््योर्व्यतिरेकस्य सद्धावदर्शनात्‌ । 

व्यतिरेकव्याप्तेस्त्वयं क्रमः - अन्वयव्याप्तौ यद्‌ व्याप्यं तदभावोऽत्र व्यापकः | यत्च 
व्यापकं तदभावोऽत्र व्याप्य इति । तदुक्तम्‌ - 

व्याप्य-व्यापकभावो हि भावयोर्यादुगिष्यते । 

तयोरभावयोस्तस्माद्‌ विपरीतः प्रतीयते ॥ 

अन्वये साधनं व्याप्यं साध्यं व्यापकमिष्यते । 

तदभावोऽन्यथा व्याप्यो व्यापकः साधनात्ययः ॥ 


व्याप्यस्य वचनं पूर्वं व्यापकस्य ततः परम्‌ । 


एवं परीक्षिता व्याप्तिः स्फुटीभवति तत्वतः ॥ (कुमारिलभद्र ~ श्रोकवार्तिक १२१- 
१२३) 
तदेवं धूमवत््वे हेतावन्वयेन व्यतिरेकेण च व्यापिरस्ति । यत्तु वाक्ये 


केवलमन्वयव्याप्तेरेव प्रदर्शनं तदेकेनापि चरितार्थत्वात्‌ | तत्राप्यन्वस्यावक्रत्वात्‌ प्रदर्शनम्‌ | 
ऋजुमार्गेण सिद्ध्यतोऽर्थस्य वक्रेण साधनायोगात्‌ । न तु व्यतिरेकव्याप्तरभावात्‌ । 


तदेवं धूमवत्त्वं हेतुरन्वयव्यतिरेकी। एवमन्येऽप्यनित्यत्वादौ साध्ये कृतकत्वादयो 
हेतवोऽन्वयव्यतिरेकिणो द्रष्टव्याः । यथा शब्दोऽनित्यः कृतकत्वाद्‌ घटवत्‌ । यत्र कृतकत्वं 


तत्रानित्यत्वम्‌ । यत्रानित्यत्वाभावस्तत्र कृतकत्वाभावः, यथा गगने । 

कश्चिद्धेतुः केवलव्यतिरेकी । तद्यथा ~~ सात्मकत्वे साध्ये प्राणादिमत्त्वं हेतुः । यथा -- 
जीवच्छरीरं सात्मकं, प्राणादिमत््वात्‌ । यत्‌ सात्मकं न भवति, तत्‌ प्राणादिमन्न भवति | यथा 
घटः । न चेदं जीवच्छरीरं तथा । तस्मान्न तथेति । अत्र हि जीवच्छरीरस्य सात्मकत्वं साध्यं, 
प्राणादिमत्त्वं हेतुः । स च केवलव्यतिरेकी, अन्वयव्याप्तेरभावात्‌ । तथाहि यत्‌ प्राणादिमत्‌ तत्‌ 
सात्मकं यथाऽमुक इति दृष्टान्तो नास्ति । जीवच्छरीरं सर्वं पक्ष एव ॥। 

लक्षणमपि केवलव्यतिरेकी हेतुः यथा पृथिवीलक्षणं गन्धवत्त्वम्‌ । विवादपदं 
पृथिवीति व्यवहर्तव्यम्‌, गन्धवत््वात्‌ , यन्न पृथिवीति व्यवहियते तन्न गन्धवत्‌ यथाऽपः। 

प्रमाणलक्षणं वा | यथा प्रमाकरणत्वम्‌ । तथाहि प्रत्यक्षादिकं प्रमाणमिति 
व्यवहर्तव्यम्‌, प्रमाकरणत्वात्‌ | यत्प्रमाणमिति न व्यवहियते तन्न प्रमाकरणं, यथा 
प्रत्यक्षाभासादि | न पुनस्तथेदं, तस्मान्न तथेति । न पुनरत्र यत्प्रमाकरणं तत्प्रमाणमिति 
व्यवहर्तव्यं यथाऽमुक इत्यन्वयदृष्टान्तोऽस्ति, प्रमाणमात्रस्य पक्षीकृतत्वात्‌ । 


अत्र च व्यवहारः साध्यो न तु प्रमाणत्वं, तस्य प्रमाकरणत्वाद्धेतोरभेदेन 
साध्याभेददोषप्रसङ्गात्‌ । तदेवं केवलव्यतिरेकिणो दर्शिताः 

कश्चिदन्यो हेतुः केवलान्वयी । यथा शब्दोऽभिधेयः प्रमेयत्वात्‌ | यत्प्रमेयं तदभिधेयं 
यथा घटः | तथा चायं, तस्मात्तथेति । अत्र शब्दस्य अभिधेयत्वं साध्यम्‌, प्रमेयत्वं हेतुः | स च 
केवलान्वय्येव । यदभिधेयं न भवति, तत्प्रमेयमपि न भवति यथामुक इति 
व्यतिरेकष्टान्ताभावात्‌ । सर्वत्र हिं प्रामाणिक एवार्थो दृष्टान्तः | स च प्रमेयश्चाभिधेयश्चेति । 


एतेषां च अन्वयव्यतिरेकि-केवलान्वयि-केवलव्यतिरेकि-हेतूनां त्रयाणां मध्ये यो 
हेतुरन्वयव्यतिरेकी स पञ्चरूपोपपन्न एव स्वसाध्यं साधयितुं क्षमते, न त्वेकेनापि रूपेण हीनः 


। तानि पञ्चरूपाणि पक्षसत्वं, सपक्षसत््वं, विपक्षव्यावृत्तिः, अबाधितविषयत्वम्‌, 
असत्प्रतिन्नत्वं चेति । 


एतानि तु पञ्चरूपाणि धूमवत््वादौ अन्वयव्यतिरेकिणि हेतौ विद्यन्ते । तथाहि, 
धूमवत्त्वं पक्षस्य पर्वतस्य धर्मः | पर्वते तस्य विद्यमानत्वात्‌ । एवं सपक्षे सत्वं, सपक्षे महानसे 
तद्‌ विद्यत इत्यर्थः । एवं विपक्नान्महाहदाद्‌ व्यावृत्तिस्तत्र नास्तीत्यर्थः । 

एवमबाधितविषयं च धूमवत््वम्‌ । तथाहि, धूमवत्त्वस्य हेतोर्विषयः 
साध्यधर्मस्तच्चाग्निमच्वं, तत्केनापि प्रमाणेन न बाधितं न खण्डितमित्यर्थः। 

एवमसत्प्रतिपक्षत्वम्‌ -- असन्‌ प्रतिपक्षो यस्येत्यसत्प्रतिपक्षं धूमवत्त्वं हेतुः । तथाहि, 
साध्यविपरीतसाधकं हेत्वन्तरं प्रतिपक्ष इत्युच्यते | स च धूमवत्त्वे हेतौ नास्त्येवानुपलम्भात्‌ । 


तदेवं पञ्चरूपाणि धूमवत्वे हेतौ विद्यन्ते | तेनैतद्‌ धूमवत््वमग्निमत्त्वस्य गमकम्‌, 
अग्रिमत्त्वस्य साधकम्‌ | 


अग्नेः पक्षधर्मत्वं हेतोः पक्षधर्ममताबलात्‌ सिद्ध्यति । तथाहि, अनुमानस्य द्रे अङ्गे, 
व्यापिः पक्षधर्मता च । तत्र व्याप्या साध्यसामान्यस्य सिद्धिः । पक्षधर्मताबलात्तु साध्यस्य 
पक्षसम्बन्धित्वं विशेषः सिध्यति । 


पर्वतधर्मेण, धमवत्वेन वहिनरपि पर्वतसम्बद्ध एवानमीयते । अन्यथा 
साध्यसामान्यस्य व्यापिग्रहादेव सिद्धेः कृतमनुमानेन । 

यस्त्वन्योऽप्यन्वयव्यतिरेकी हेतुः, स सर्वः पञ्चरूपोपपन्न एव सद्धेतुः । अन्यथा 
हेत्वाभासः, अहेतुरिति यावत्‌ । 

केवलान्वयी चतूरूपोपपन्न एव स्वसाध्यं साधयति । तस्य हि विपक्षाद्‌ 
व्यावृकत्तिर्नास्ति, विपक्षाभावात्‌। 

केवलव्यतिरेकी च चतूरूपोपपन्न एव । तस्य हि सपक्षे सत्त्वं नास्ति, सपक्षाभावात्‌। 


के पुनः पक्ष-सपक्ष-विपक्षाः ? उच्यन्ते --सन्दिग्धसाध्यधर्मा धर्मी पक्षः | यथा 
धूमानुमाने पर्वतः पक्षः । सपक्षस्तु निश्चितसाध्यधर्मा धर्मी | यथा महानसो धूमानुमाने । 
विपक्षस्तु निश्चितसाध्याभाववान्‌ धर्मी, यथा तत्रैव महाहृद इति । 


तदेवमन्वयव्यतिरेकि--केवलान्वयि-केवलव्यतिरेकिणो दर्शिताः 
अतोऽन्ये हेत्वाभासाः। ते च असिद्ध-विरुद्ध- 


अनैकान्तिक-प्रकरणसम-कालात्ययापदिष्टभेदात्‌ पञ्चैव ॥ 


१] तत्र॒ लिङ्गत्वेनानिश्चितो हेतुः असिद्धः। तत्रासिद्धत्रिविधः -- आश्रयासिद्धः, 
स्वरूपासिद्धो व्याप्यत्वासिद्धश्चेति । 


आश्रयासिद्धो यथा -- गगनारविन्दं सुरभि, अरविन्दत्वात्‌, सरोजारविन्दवत्‌ । अव्र 
गगनारबिन्दमाश्रयः, स च नास्त्येव । 


स्वरूपासिद्धो यथा - अनित्यः शब्दः, चाक्षुषत्वात्‌ घटवत्‌। अत्र चाक्षुषत्वं हेतुः, स च 
शब्दे नास्त्येव, तस्य श्रावणत्वात्‌।। 


व्याप्यत्वासिद्धस्तु द्विविधः । एको व्यापिग्राहकप्रमाणाभावात्‌ | 
अपरस्तूपाधिसद्धावात्‌ । तत्र प्रथमा यथा -- शब्दः क्षणिका, सत्वात्‌ । यत्‌ सत्‌ तत्‌ क्षणिकं 


यथा जलघरपटलं तथा च शब्दादिरिति । न च सत्त्वक्षणिकत्वयोर्व्यापिग्राहकं प्रमाणमस्ति । 
सोपाधिकतया सत्वस्य व्याप्यत्वासिद्धौ उच्यमानायां क्षणिकत्वमन्यप्रयुक्तमित्यभ्युपगतं 
स्यात्‌। 


द्वितीयो यथा क्रत्वन्तर्वर्तिनी हिंसा अधर्मसाधनं, हिंसात्वात्‌, क्रतुबाह्यहिंसावत्‌। अव्र 


ह्यधर्मसाधनत्वे हिंसात्वं न प्रयोजकं, किन्तु निषिद्धत्वमेव प्रयोजकम्‌, उपाधिरिति यावत्‌ । 


तथा हि साध्यव्यापकत्वे सति साधनाव्यापक उपाधिः इत्युपाधिलक्षणम्‌ | तच्चास्ति 
निषिद्धत्वे। निषिद्धत्वं हि साध्यस्याधर्मसाधनत्वस्य व्यापकम्‌ | यतो यत्र यत्राधर्मसाधनत्वं 
तत्र तत्रावश्यं निषिद्धत्वमपीति । एवं साधनं हिसात्वं न व्याप्रोति निषिद्धत्वम्‌ | न हि यत्र 


यत्र हिसात्वं तत्र तत्रावश्यं निषिद्धत्वम्‌, यज्ञीयपशुहिंसाया निपिद्धत्वाभावात्‌ । तदेवं 
निषिद्धत्वस्योपाधेः सद्धावाद्‌ अन्यप्रयुक्तव्याप्युपजीवि हिंसात्वं व्याप्यत्वासिद्धमेव । 


२] साध्यविपर्ययव्याप्तो हेतुर्विरुद्धः । स यथा शब्दो नित्यः कृतकत्वादात्मवत्‌ | अत्र कृतकत्वं 
हि साध्यनित्यत्वविपरीतानित्यत्वेन व्याप्तम्‌ | यत्कृतकं तदनित्यमेव, न नित्यमित्यतो विरुद्धं 
कृतकत्वमिति । 

३] सव्यभिचारोऽनैकान्तिकः । स द्विविधः, साधारणानैकान्तिकोऽसाधारणानैकान्तिकश्चेति । 
तत्र पक्षसपक्षविपक्षवृत्तिः साधारणः। यथा -- शब्दो नित्यः प्रमेयत्वात्‌ व्योमवत्‌ । अत्र हि 
प्रमेयत्वं हेतुस्तच्च॒ नित्यानित्यवृत्ति । सपक्षाद्‌ विपक्षाद्‌ व्यावृत्तो यः पक्ष एव वर्तते, 
सोऽसाधारणानैकान्तिकः । यथा भूर्नित्या, गन्धवत्त्वात्‌ । गन्धवत्वं हि सपक्षाचित्याद्‌ 
विपक्षाच्ानित्याद्‌ व्यावृत्तं भूमाव्रवृत्ति । 


४] प्रकरणसमस्तु स एव यस्य हेतोः साध्यविपरीतसाधकं हेत्वन्तरं विद्यते । स यथा 
शब्दोऽनित्यो नित्यधर्मरहितत्वात्‌ | शब्दो नित्योऽनित्यधर्मरहितत्वादिति । अयमेव हि 
सत्प्रतिपशक् इति चोच्यते । 


५] पक्षे प्रमाणान्तरावधृतसाध्याभावो हेतुर्बाधितविषयः | कालात्ययापदिष्ट इति 
चोच्यते । यथा अग्रिरनुष्णः कृतकत्वाजलवत्‌ । अव्र हि कृतकत्वस्य हेतोः साध्यमनुष्णत्वं 
तदभावः 


प्रत्यक्षेणैवावधारितः स्पार्शनप्रत्यक्षेणैवोष्णत्वोपलम्भात्‌ । 
||इति व्याख्यातमनुमानम्‌ । 
[उपमानप्रमाणनिरूपणम्‌] 
अतिदेशवाक्यार्थस्मरणसहकृतं गोसादृश्यविशिष्टपिण्डज्ञानम्‌ उपमानम्‌ । यथा 


गवयमजानन्नपि नागरिको "यथा गौस्तथा गवयः" इति वाक्यं कुतश्चिदारण्यकात्पुरुषाच्छरुत्वा 


वनं गतो वाक्यार्थं स्मरन्‌ यदा गोसादृश्यविशिष्टं पिण्डं पश्यति तदा तद्भाक्यार्थस्मरणसहकृतं 
गोसादृश्यविशिष्टपिण्डज्ञानमुपमानम्‌ उपमितिकरणत्वात्‌ 


गोसादृश्यविशिष्टपिण्डज्ञानानन्तरम्‌ 'अयमसौ गवयशब्दवाच्यः पिण्डः इति संज्ञा- 
संज्ञिसम्बन्धप्रतीतिरुपमितिः, सैव फलम्‌ । इदन्तु 


प्रत्यक्षानुमानासाध्यप्रमासाधकत्वात्‌ प्रमाणान्तरमुपमानमस्ति 
||इति व्याख्यातमुपमानम्‌ || 
[शब्दप्रमाणनिरूपणम्‌| 
आप्तवाक्यं शब्दः आप्तस्तु यथाभूतस्यार्थस्योयदेष्टा पुरुषः । वाक्यं 


त्वाकाङ्क्षायोग्यतासच्चिधिमतां पदानां समूहः । अत एव "गौरश्वः पुरुषो हस्ती' इति पदानि न 
वाक्यम्‌ | परस्पराकाङ्क्षाविरहात्‌ । 'वहिनना सिश्चैत्‌' इति न वाक्यं योग्यताविरहात्‌ | न 
ह्यग्निसेकयोः परस्परान्वययोग्यतास्ति । तथाहि अग्निनेति तृतीयया सेकरूपं कार्य प्रति 
करणत्वमग्रेः प्रतिपादितम्‌ । न चाग्निः सेके करणीभवितुं योग्यः | तेन 
कार्यकारणभावलक्षणसम्बन्धेऽग्निसेकयोरयोग्यत्वादग्रिना सिञ्चेदिति न वाक्यम्‌ । 

एवमेकैकशः प्रहरे प्रहरे असहोद्चारितानि 'गामानय' इत्यादि पदानि न वाक्यम्‌, 


सत्यामपि परस्पराकाङ्क्षायां, सत्यामपि परस्परान्वययोग्यतायां परस्परसाचिध्याभावात्‌ । 


यानि तु साकाङ्क्षाणि योग्यतावन्ति सच्चिहितानि पदानि तान्येव वाक्यम्‌ । यथा ~ 
"ज्योतिष्टोमेन स्वर्गकामो यजेत' इत्यादि । यथा च -- "नदीतीरे पश्च फलानि सन्ति" इति । 


यथा च तान्येव 'गामानय' इत्यादिपदान्यविलम्बितोचरितानि । 


नन्वत्रापि न पदानि साकाङ्क्षाणि किन्त्वर्थाः फलादीनामाधेयानां 
तीराद्याधाराकाङ्क्षतत्वात्‌ । न च विचार्यमाणेऽर्था अपि साकाङ्क्षाः आकाङ्क्षाया 
इच्छात्मकत्वेन चेतनधर्मत्वात्‌ ॥ 


सत्यम्‌ 2? अर्थास्तावत्‌ स्वपदश्रोतर्यन्योन्यविषयाकाङ्क्नाजनकत्वेन साकाङ्क्षा 


इत्युच्यन्ते | तद्वारेण तत्प्रतिपादकानि पदान्यपि साकाङ्क्षाणीत्युपचर्यन्ते | यद्रा 
पदान्येवार्थान्‌ प्रतिपाद्यार्थान्तरविषयाकाङ्क्नाजनकानीत्युपचारात्‌ साकाङ्क्षाणि । एवमर्था 
साकाङ्क्षाः परस्परान्वययोग्याः | तद्भारेण पदान्यपि परस्परान्वययोग्यानीत्युच्यन्ते। 


सचिहितत्वं तु पदानामेकेनैव पुंसा अविलम्बेनोद्चरितत्वम्‌ | तच्च साक्षादेव पदेषु 
संभवति, नार्थद्रारा। 


तेनाऽ्यमर्थः सम्पन्नः | अर्थप्रतिपादनद्रारा श्रोतुः पदान्तरविषयामर्थान्तरविषयां 
वाकाङ्क्षां जनयतां प्रतीयमानपरस्परान्वययोग्यार्थप्रतिपादकानां स्चिहितानां पदानां समूहो 
वाक्यम्‌ । 


पदं च वर्णसमूहः । समूहश्चात्र एकन्ञानविषयीभावः। एवं च वर्णानां 
क्रमवतामाशुतरविनाशित्वेन एकदाऽ्नेकवर्णानुभवासंभवात्‌ पूर्वपूर्ववर्णाननुभूय, 
अन्त्यवर्णश्रवणकाले पूर्वपूर्ववर्णानुभवजनितसंस्कारसहकृतेन अन्त्यवर्णसम्बन्धेन 


पदव्युत्पादनसमयग्रहानुगृहीतेन श्रोत्रेण एकदैव सहसदनेकवर्णावगाहिनी पदप्रतीतिर्जन्यते, 
सहकारिदार््यात्‌ प्रत्यभिज्ञावत्‌ । प्रत्यभिन्ञाप्रत्यक्षे ह्यतीताऽपि पूर्वावस्था स्फुरत्येव । 


ततः पूर्वपूर्वपदानुभवजनितसंस्कारसहकृतेनान्त्यपदविषयेण श्रोत्रेद्दरियेण 
पदार्थप्रत्ययानुगृहीतेनानेकपदावगाहिनी वाक्यप्रतीतिः क्रियते । 


तदिदं वाक्यमाप्तपुरुषेण प्रयुक्तं सच्छन्दनामकं प्रमाणम्‌ । फलन्त्वस्य वाक्यार्थज्ञानम्‌ । 
तच्चैतच्छब्दलक्षणं प्रमाणं लोके वेदे च समानम्‌ । लोके त्वयं विशेषो यः कश्चिदेवाप्तो भवति, 


न सर्वः । अतः किञ्चिदेव लौकिकं वाक्यं प्रमाणं यदाप्तवक्तृुकम्‌ । वेदे तु परमाप्तश्रीमहेश्वरेण 
कृतं सर्वमेव वाक्यं प्रमाणं सर्वस्यैवाप्तवाक्यत्वात्‌ । 


वर्णितानि चत्वारि प्रमाणानि। एतेभ्योऽन्यन्न प्रमाणम्‌, प्रमाणस्य सतोत्त्रैवान्तर्भावात्‌ 


|| न्यायदर्शनोक्तप्रमाणचतुष्टयनिरूपणं समाप्तम्‌ || 


[ अर्थापत्तिप्रमाणविचारः] 
नन्वर्थापत्तिरपि पृथक्‌ प्रमाणमस्ति अनुपपद्यमानार्थदर्शनात्‌ 
तदुपपादकीभूतार्थान्तरकल्पनम्‌ “अर्थापत्तिः"। तथाहि, "पीनो देवदत्तो दिवा न भुङ्क्ते" इति 
दृष्टे श्रुते वा रात्रिभोजनं कल्प्यते । दिवाऽभुञ्जानस्य पीनत्वं रात्रिभोजनमन्तरेण नोपपद्यतेऽतः 


पीनत्वान्यथानुपपत्तिप्रसूतार्थापित्तिरेव रात्रिभोजने प्रमाणम्‌ | त्र प्रत्यक्षादिभ्यो भिन्नं, 
रात्रिभोजनस्य प्रत्यक्षाद्यविषयत्वात्‌ । 


नैततत्‌ | रात्रिभोजनस्यानुमानविषयत्वात्‌ । तथा हि, अयं देवदत्तो रात्रौ भुङ्क्ते 
दिवाऽभुञ्जानत्वे सति पीनत्वात्‌ | यस्तु न रात्रौ भुङ्क्ते नासौ दिवाऽभुञ्जानत्वे सति पीनो, 
यथा दिवा रात्रौ चाभुञ्जानोऽपीनो, न चायं तथा, तस्मान्न तथेति केवलव्यतिरेक्यनुमानेनैव 
रात्रिभोजनस्य प्रतीयमानत्वात्‌ | किमर्थमर्थापत्तिः पृथक्त्वेन कल्पनीया । 


|| इति अर्थापित्तिप्रमाणविचारः || 


[अभावप्रमाणविचारः] 
नन्वाभावाख्यमपि पृथक्‌ प्रमाणमस्ति । तच्वाभावग्रहणायाङ्गीकरणीयम्‌ | तथाहि, 
घटाद्यनुपलब्ध्या घटाद्यभावो निश्चीयते | अनुपलब्धिश्चोपलब्धेरभावः | इत्यभावप्रमाणेन 
घटाद्यभावो गृह्यते । 


नैतत्‌ | यद्यत्र घटोऽभविष्यत्तर्हि 
भूतमिवाद्रक्ष्यदित्यादितर्कसहकारिणाऽनुपलम्भसनाथेन प्रत्यक्षेणैवाभावग्रहणात्‌ । 


नच्विद्द्रियाणि सम्बद्धार्थग्राहकानि | तथा हीद्ियाणि वस्तुप्राप्यप्रकाशकारीणि 
ज्ञानकारणत्वादालोकवत्‌ | 


यद्रा चक्षुःश्रोत्रे वस्तुप्राप्यप्रकाशकारीणि बहिरिन्दरियत्वात्‌ त्वगादिवत्‌ | 
त्वगादीनान्तु प्राप्यप्रकाशकारित्वमुभयवादिसिद्धमेव | 


न चेद्द्रियभावयोः सम्बन्धोऽस्ति संयोगसमवायौ हि सम्बन्धौ, न च तौ तयोः स्तः | 


द्रव्ययोरेव संयोग इति नियमात्‌ | अभावस्य च द्रव्यत्वाभावात्‌ । अयुतसिद्ध्यभावाच्न 
समवायोऽपि।। 


विशेषणविशेष्यभावश्च सम्बन्ध एव न संभवति, भिन्नोभयाध्रितैकत्वाभावात्‌ । सम्बन्धो हि 
सम्बच्धिभ्यां भिन्नो भवत्युभयसम्बन्ध्याध्रितश्चैकश्च | यथा भेरीदण्डयोः संयोगः । स हि 
भेरीदण्डाभ्यां भिन्नस्तदुभयाच्ितश्चैकश्च । न च 'विशेषणविशेष्यभावस्तथा । 


तथाहि, दण्डपुरुषयोर्विंशेषणविशेष्यभावो न ताभ्यां भिद्यते । न हि दण्डस्य 
विशेषणत्वमर्थान्तरं, नापि पुरुषस्य विशेष्यत्वमर्थान्तरमपि तु स्वरूपमेव । अभावस्यापि 


विशेषणत्वाद्‌ विशेष्यत्वाच्च । न चाभावे कस्यचित्‌ पदार्थस्य द्रव्याद्यन्यतमस्य सम्भवः । 
तस्मादभावस्य स्वोपरक्तबुदधिजनकत्वं यत्स्वरूपं तदेव विशेषणत्वं, न तु पदार्थान्तरम्‌ । 


एवं व्याप्यव्यापकत्वकारणत्वादयोऽप्यूह्याः । स्वप्रतिबद्धबुद्धिजनकत्वं स्वरूपमेव हि 
व्यापकत्वमग्न्यादीनाम्‌ । कारणत्वमपि कार्यानुकृतान्वयव्यतिरेकि स्वरूपमेव हि तन्त्वादीनां, 


न त्वर्थान्तरमभावस्यापि व्यापकत्वात्कारणत्वाच्च। नह्यभावे सामान्यादिसम्भवः । तदेवं 
विशेषणविशष्यभावो न विशेषणविशेष्यस्वरूपाभ्यां भिन्नः । 


नाप्युभयाच्रितो, विशेषणे विशेषणभावमात्रस्य सत्त्वाद्‌ विशेष्यभावस्याभावाद्‌, 
विशेष्ये च विशेष्यभावमात्रस्य सद्भावात्‌ विशेषणभावस्याभावात्‌ । 


नाप्येको, विशेषणं च विशेष्यं च तयोर्भाव इति द्रन्द्रात्परं श्रूयमाणो भावशब्दः 


प्रत्येकमभिसम्बध्यते | तथा च विशेषण-भावो विशेष्यभावश्चेत्युपपन्नम्‌ । द्रावेतावेकश्च 
सम्बन्धः । 


तस्माद्‌ विशेषणविशेष्यभावो न॒ सम्बन्धः। एवं व्याप्यव्यापकभावादयोऽपि । 
सम्बन्धशब्दप्रयोगस्तूभयनिरूपणीयत्वसाधर्म्येणोपचारात्‌ । 


तथा चासम्बद्धस्याभावस्येद्ियेण ग्रहणं न संभवति । 


सत्यम्‌ | भावावच्छिन्नत्वात्‌ व्याप्तेभाविं प्रकाशयदिद्द्रियं प्राप्तमेव प्रकाशयति, 
नत्वभावमपि | अभावं प्रकाशयदिद्ियं विशेषणविशेष्यभावमुखेनैवेति सिद्धान्तः | 


असम्बद्धाभावगृहेऽतिप्रसङ्गदोषस्तु विषेषणतयैव निरस्तः समश्च परमते | 
यत्रोभयोः समो दोषः परिहारोऽपि वा समः | 
नैकः पर्यनुयोक्तव्यस्तादृगर्थविचारणे || 

|| इति अभावप्रमाणविचारः || 


[प्रामाण्यवादः] 
इदमिदानीं निरूप्यते । जलादिज्ञाने जाते, तस्य प्रामाण्यमवधार्य कश्चिजलादौ प्रवर्तते 
। कश्चित्तु सन्देहादेव प्रवृत्तः प्रवृत््युत्तरकाले जलादिप्रतिलम्भे सति प्रामाण्यमवधारयतीति 
वस्तुगतिः। 
अत्र॒ कश्चिदाह प्रवृत्तेः प्रागेव प्रामाण्यमवधार्यं पुरुषः प्रवर्तते, स्वत एव 
प्रामाण्यावधारणात्‌ । अस्यार्थः, येनैव यज्जानं गृह्य॒ते तेनैव तद्रतं प्रामाण्यमपि, न तु 


ज्ञानग्राहकादन्यज्‌ ज्ञानधर्मस्य प्रामाण्यस्य ग्राहकम्‌ । तेन ज्ञानग्राहकातिरिक्तानपेक्षत्वमेव 
स्वतस्त्वं प्रामाण्यस्य । ज्ञानं च प्रवृत्तेः पूर्वमेव गृहीतम्‌ । 

कथमन्यथा प्रामाण्याप्रामाण्यसन्देहोऽपि स्यात्‌ । अनधिगते धर्मिणि सन्देहानुदयात्‌ । 
तस्मात्‌ प्रवृत्तेः पूर्वमेव ज्ञाततान्यथानुपपत्तिप्रसूतयाऽर्थापत्या ज्ञाने गृहीते ज्ञानगतं 
प्रामाण्यमप्यर्थापतत्यैव गृह्यते | ततः पुरुषः प्रवर्तते | न तु प्रथमं ज्ञानमात्रं गृह्यते, ततः 
प्रवृत््युत्तरकाले फलदर्शनेन ज्ञानस्य प्रामाण्यमधार्यते । 

अत्रोच्यते | ज्ञाततान्यथानुपपत्तिप्रसूततयाऽर्थापित््या ज्ञानं गृह्य॒ते इति यदुक्तं तदेव वयं 
न मृष्यामह तया प्रामाण्यग्रहस्तु दूरत एव | तथा हि इदं किल परस्याभिमतम्‌ |घटादिविषये 
ज्ञाने जाते 'मया ज्ञातोभ्यं घटः इति घटस्य ज्ञातता प्रतिसन्धीयते | स च 
ज्ञानात्पूर्वमजातत्वात्‌, ज्ञाने जाते सति जातत्वादन्वयव्यतिरेकाभ्यां ज्ञानेन जन्यत 


इत्यवधार्यते | एवं च ज्ञानजन्योऽसौ ज्ञातता नाम धर्मो ज्ञानमनन्तन्तरेण नोपपद्यते 
कारणाभावे कायनुदयात्‌ | तेनार्थापत््या स्वकारणं ज्ञानं ज्ञाततयाऽऽक्षिपत्य इति | 


न चैतद्युक्तम्‌ | ज्ञानविषयतातिरिक्ताया ज्ञातताया अभावात्‌ | 
ननु ज्ञानजनितज्ञातताधारत्वमेव हि घटादेर्ञानविषयत्वम्‌ । तथाहि न तावत्‌ 
तादात्म्येन विषयता, विषयविषयिणोर्घटज्ञानयोस्तादात्म्यानभ्युपगमात्‌ । तदुत्पत््या तु 


विषयत्वे इद्द्रियादेरपि विपयत्वापत्तिः, इद्द्रियादेरपि तस्य ज्ञानस्योत्पत्तेः । तेनेदमनुमीयते- 
ज्ञानेन घटे किम्विजनितं येन घट एव तस्य ज्ञानस्य विषयो नाऽन्य इत्यतो 
विषयत्वान्यथानुपपत्तिप्रसूतयार्थापत्येव ज्ञाततासिद्धिः, न तु प्रत्यक्षमात्रेण । 


मैवम्‌, स्वभावादेव विषयविषयितोपपत्ते। 


अर्थज्ञानयोरेतादृश एव स्वाभाविको विशेपः, येनानयोर्विषयविषयिभावः । 
इतरथाऽतीतानागतयोर्विषयत्वं न स्यात्‌ | ज्ञानेन तत्र ज्ञातताजननासम्भवादसति धर्मिणि 
धर्मजननायोगात्‌ । 

किञ्च ज्ञातताया अपि स्वज्ञानविषयत्वात्‌ तत्रापि ज्ञाततान्तरप्रसङ्गस्तथा चाऽनवस्था 
। अथ ज्ञाततान्तरमन्तरेणाऽपि स्वभावादेव विषयत्वं ज्ञाततायाः । एवं चेत्‌, तर्हिं घटादावपि 
कि ज्ञाततयेति । 


अस्तु वा ज्ञातता, तथापि तन्मात्रेण ज्ञानं गम्यते, ज्ञातताविशेषेण 


प्रमाणज्ञानाव्यभिचारिणा प्रामाण्यमिति कुत एव ज्ञानग्राहकग्राह्यता प्रामाण्यस्य 2 अथ 
केनचिज्जलातताविशेषेण प्रमाणज्ञानाव्यभिचारिणा ज्ञानप्रामाण्ये सहैव गृह्यते । एवं 


चेदप्रामाण्येऽपि शक्यमिदं वक्तु | केनचिज्लञातताविशेषेण अप्रमाणज्ञानाव्यभिचारिणा 
ज्ञानाप्रामाण्ये सहैव गृह्येते इत्यप्रामाण्यमपि स्वत एव गृह्यताम्‌ । 


अथैवमप्यप्रामाण्यं परतस्तर्हि प्रामाण्यमपि परत एव गृह्यताम्‌ । ज्ञानग्राहकादन्यत 
इत्यर्थः । 

ज्ञानं हि मानसप्रत्यक्षेणैव गृह्यते, प्रामाण्यं पुनरनुमानेन | तथाहि - जलज्ञानानन्तरं 
जलार्थिनः प्रवृत्तिद्रैधा, फलवती, अफला चेति । तत्र या फलवती प्रवृत्तिः सा समर्था, तया 
तज्ज्ञानस्य याथार्यलक्षणं प्रामाण्यमनुमीयते । प्रयोगश्च विवादाध्यासितं जलज्ञानं प्रमाणं, 
समर्थप्रवृत्तिजनकत्वात्‌ | यन्न प्रमाणं न तत्‌ समर्था प्रवृत्तिं जनयति, यथा प्रमाणाभास इति 
केवलव्यतिरेकी । 


अत्र च फलवत्प्रवृत्तिजनकं यजलज्ञानं तत्पक्षः, तस्य प्रामाण्यं साध्यं याथार्थमित्यर्थः 


न तु प्रमाकरणत्वं, स्मृत्या व्यभिचारापत्तेः । हेतुस्तु समर्थप्रवृत्तिजनकत्वं 
फल वत्प्रवृत्तिजनकत्वमिति यावत्‌ । 


अनेन तु केवलव्यतिरेक्यनुमानेनाभ्यासदशापन्नस्य ज्ञानस्य प्रामाण्येऽवबोधिते 
तदृष्टान्तेन जलप्रवृत्तेः पूर्वमपि तञ्जातीयत्वेन लिङ्गेनान्वयव्यतिरेक्यनुमानेनाऽन्यस्य 


ज्ञानस्यानभ्यासदशापन्नस्य प्रामाण्यमनुमीयते । तस्मात्‌ परत एव प्रामाण्यं, न ज्ञानग्राहकेणैव 
गृह्यत इति । 


चत्वार्येव प्रमाणानि युक्तिलेशोक्तिपूर्वकम्‌ । 


केशवो बालबोधाय यथाशास््रमवर्णयत्‌ ॥ 
इति प्रमाणपदार्थः समाप्तः । 


(इति प्रमाणपदार्थनिरूपणं समाप्तम्‌ |) 
अथ प्रमेयनिरूपणम्‌ 
प्रमाणान्युक्तानि, अथ प्रमेयाण्युच्यन्ते । 


'आत्मशरीरेइन्द्रियार्थवुद्धिमनःःप्रवृत्तिदोषप्रेत्यभावफलदुःखापवर्गास्तु प्रमेयम्‌ 
(न्यायसूत्रम्‌ १|१।९) इति सूत्रम्‌ | 


(१) आत्मनिरूपणम्‌ 
तत्रामत्वसामान्यवान्‌ आत्मा। स च देहेन्द्रियादिव्यतिरिक्तः, प्रतिशरीरं भिन्नो नित्यो 
विभुश्च । 
स॒ च मानसप्रत्यक्षः। विप्रतिपत्तौ तु बुद्ध्यादिगुणलिङ्गकः । तथा हि, 
बुद्ध्यादयस्तावद्‌ गुणाः, अनित्यत्वे सत्येकेद्द्रियमात्रग्राह्यत्वाद्‌ | गुणश्च गुण्याश्रित एव । 


तत्र बुद्ध्यादयो न गुणा भूतानां मानसप्रत्यक्षत्वात्‌ । ये हि भूतानां गुणाः, ते न मनसा 
गृह्यन्ते यथा रूपादयः। नाऽपि दिक्रालमनसां गुणा विशेषगुणत्वात्‌ । ये हि दिक्रालादिगुणाः, 
संख्यादयो, न ते विशेषगुणाः, ते हि सर्वद्रव्यसाधारणगुणा एव । बुद्ध्यादयस्तु विशेषगुणाः | 
गुणत्वे सत्येकेद्द्रियग्राह्यत्वाद्‌, रूपवत्‌ | अतो न दिगादिगुणाः। 

तस्मादेभ्योऽष्टभ्यो व्यतिरिक्तो बुद्ध्यादीनां गुणानामाश्रयो गुणी वक्तव्यः | स एव 
आत्मा। 

प्रयोगश्च, बुद्ध्यायादयः पृथिव्याद्यष्टदरव्यव्यतिरिक्तद्रव्याध्रिताः, 
पृथिव्याद्यष्टद्रव्यानाध्रितत्वे सति गुणत्वात्‌ । यस्तु पृथिव्याद्यष्टद्रव्यव्यतिरिक्तद्रव्याध्रितो न 


भवति, नासौ पृथिव्याद्यष्टद्रव्यव्यतिरिक्तद्रव्यानाश्ितत्वे सति गुणोऽपि भवति यथा 
रूपादिरिति केवलव्यतिरेकी | 


अन्वयव्यतिरेकी वा । तथाहि, बुद्ध्यादयः पृथिव्याद्यष्टद्रव्यव्यतिरिक्तद्रव्याश्िताः; 


पृथिव्याद्यष्टद्रव्यानाध्रितत्वे सति गुणत्वात्‌ । यो यदनाच्ितो गुणः स तदतिरिक्ताध्रितो भवति 
| यथा पृथिव्याद्यनाध्रितः शब्दः पृथिव्याद्यतिरिक्ताकाशाश्रय इति । तथा च बुद्ध्यादयः 
पृथिव्याद्यष्टद्रव्यातिरिक्ताश्रयाः । 


तदेवं पृथिव्याद्यष्टद्रव्यव्यतिरिक्तो नवमं द्रव्यमात्मा सिद्धः। 


स॒ च सर्वत्र, कार्योपलम्भाद्‌ विभुः परममहत्परिमाणवानित्यर्थः। विभुत्वाच्च 
नित्योऽसौ व्योमवत्‌ । सुखादीनां वैचित्र्यात्‌ प्रतिशरीरं भिच्नः। 


|| इति आत्मनिरूपणं समाप्तम्‌ || 
(२) शरीरनिरूपणम्‌ 


किमीहः किंकायः स खलु किमुपायस्तरिभुवनं किमाघारो धाता सृजति किमुपादान इति 
च ? अतक्रयश्र्ये स्वस्यनवसरदुःस्थो हतधियः कुनकोऽयं कांश्चिन्मुखरयति मोहाय जगतः ॥ 


तस्य॒ भोगायतनमन्त्यावयवि शरीरम्‌" । सुखदुःखान्यतरसाक्षात्कारः भोगः | स च 
यदवच्छिन्न 


आत्मनि जायते तद्धोगायतनं, तदेव शरीरम्‌ । चेष्टाश्रयो वा शरीरम्‌ । चष्टातु 
हिताहितप्राप्िपरिहारार्था क्रिया, न तु स्पन्दनमात्रम्‌ । 
|| इति शरीरनिरूपणं समाप्तम्‌ || 
(3) इन्द्रियनिरूपणम्‌ 


शरीरसंयुक्तं ज्ञानकरणमतीद्दरियम्‌ इन्द्रियम्‌" | 'अतीद्द्रियमिद्द्रियम्‌' इत्युच्यमाने 
कालादेरपीन्द्रियत्वप्रप्रङ्गोऽत उक्तं ज्ञानकरणमिति । तथापि इद्द्रियसच्चिकर्षैतिप्रसङ्गोऽत 


उक्तं शरीरसंयुक्तमिति । शरीरसंयुक्तं ज्ञानकरणमिन्दरियम्‌ इत्युच्यमाने 
आलोकादेरिद्दरियत्वप्रसङ्गोऽत उक्तमतीन्द्रियमिति तानि षट्‌-- 
प्राणरसनचक्षुस्त्वक्श्रोत्रमनांसि । 


तत्र गन्धोपलब्धिसाधनमिद्धियं घ्राणम्‌ | नासाग्रवर्ति । तच्च पार्थिवं गन्धवत््वाद्‌ 
घटवत्‌ | गन्धवत्त्वञ्च गन्धग्राहकत्वात्‌ । यदिन्द्रियं रूपादिषु पञ्चसु मध्ये यं गुणं गृह्णाति 
तदिन्द्रियं तद्गुणसंयुक्तं, यथा चक्षू रूपग्राहकं 
रूपवत्‌ । 

रसोपलन्धिसाधनमिद्द्रियं रसनम्‌ | जिह्वाग्रवर्ति । तच्चाप्यं रसवत्त्वात्‌ | रसवत्त्वञ्च 
रूपादिषु पञ्चसु मध्ये रसस्यैवाभिव्यञ्जकत्वाल्लालावत्‌ । 


रूपोपलबन्धिसाधनमिद्धियं चक्षुः | कृष्णताराग्रवर्ति। तच्च तैजसं, रूपादिषु पञ्चसु मध्ये 
रूपस्यैवाभिव्यञ्जकत्वात्‌ प्रदीपवत्‌ । 

स्पर्शोपलन्धिसाधनमिद्द्रियं त्वक्‌ | सर्वशरीरव्यापि । तन्तु वायवीयं, रूपादिषु पञ्चसु 
मध्ये स्पर्शस्यैवाभिव्यञ्जकत्वात्‌, अङ्गसङ्गिसलिलशेत्याभिव्यञ्जकव्यञ्जनवातवत्‌ । 


शब्दोपलब्धिसाधनमिद्दियं श्रोत्रम्‌ । तच्च कर्णशष्कुल्यवच्छिन्नमाकाशमेव, न 
द्रव्यान्तरं शब्दगुणत्वात्‌ | तदपि शब्दगुणकं शब्दग्राहकत्वात्‌ । यदिनद्दियं रूपादिपु पञ्चसु मध्ये 
यद्गुणव्यञ्जकं तत्‌ तद्गुणसंयुक्तं यथा चक्षुरादि रूपग्राहकं रूपादियुक्तम्‌ । शब्दग्राहकञ्च 
श्रोत्रम्‌, अतः शब्दगुणकम्‌ । 


सुखाद्युपलब्धिसाधनमिद्वियं मनः | तच्वाणुपरिमाणं, हदयान्तर्वर्तिं । 
ननु चक्षुरादीन्द्रियसद्धावे कि प्रमाणम्‌ ? उच्यते - 


अनुमानमेव । तथाहि रूपाद्युपलब्धयः करणसाध्याः, क्रियात्वात्‌, छिदिक्रियावत्‌| 


|| इति इद्द्रियनिरूपणं समाप्तम्‌ || 


(४) अर्थनिरूपणम्‌ 
अर्थाः षट्पदार्थाः। ते च द्रव्यगुणकर्मसामान्यविशेषसमवायाः । प्रमाणादयो 
यद्यप्यत्रैवान्तर्भवन्ति, तथापि प्रयोजनवशाद्‌ भेदेन कीर्तनम्‌ । 


तत्र॒ समवायिकारणं द्रव्यम्‌ | गुणाश्रयो वा । तानि च द्रव्याणि 

पृथिव्यप्तेजोवाय्वाकाशकालदिगात्ममनांसि नवैव । 
[पृथिव्यादिद्रव्याणि] 

[अर्थेषु निरूपणीयेषु प्रथमस्य द्रव्यपदार्थस्य प्रसङ्गप्राप्तस्य नवविधस्य 
भेदाचचिरूपयितुमिच्छन्‌ क्रमप्राप्तां पृथिवीं लक्षयति । | 

तत्र पृथिवीत्वसामान्यवती पृथिवी। काठिन्यकोमलत्वाद्यवयवसंयोगविशेषेण युक्ता | 
प्राण-शरीर-मृत्िण्ड-पापाण-वृक्षादिरूपा | रूप-रस-गन्ध-स्पर्श-संख्या-परिमाण-पथक्त्व- 
संयोग-विभाग-परत्व-अपरत्व-गुरुत्व -द्रवत्व-संस्कारवती । सा च द्विविधा नित्याऽनित्या च । 
नित्या परमाणुरूपा | अनित्या च कार्यरूपा। द्विविधायाः पृथिव्याः रूप-रस-गन्ध-स्पर्शा- 


अनित्याः पाकजाश्च । पाकस्तु तेजःसंयोगः, तेन पृथिव्याः पूर्वरूपादयो नश्यन्त्यन्ये जन्यन्त 
इति पाकजाः। 

अप्वसामान्ययुक्ता आपः। रसनेद्द्रिय-शरीर-सरित्‌-समुद्र-हिम-करकादिरूपाः | 
गन्धवर्जखेहयुक्तपूर्वोक्तगुणवत्यः | नित्या अनित्याश्च । नित्यानां रूपादयो नित्या एव | 
अनित्यानां रूपादयोऽनित्या एव । 

तेजस्त्वसामान्यवत्‌ तेजः । चक्षुः-शरीर-सवितृ-सुवर्ण-वटहिन-विद्युदादिप्रभेदम्‌ | दिव्यं 
भौममुदधमाकरजश्चेति । रूप-स्पर्श-संख्या-परिमाण-पृथक्त्व-संयोग-विभाग-परत्व-अपरत्व- 
द्रवत्व-संस्कारवत्‌ । नित्यमनित्यं च पूर्ववत्‌ । तच्वतुर्विधम्‌ । ~ 


[१] उद्‌भूतरूपस्पर्शम्‌ [२] अनुद्भूतरूपस्पर्शम्‌ [३] अनुद्भूतरूपमुद्‌भूतस्पर्शम्‌ [५] 
उद्‌भूतरूपमनुद्‌भूतस्पर्शथ्रेति | 


तत्र [१] उद्भूतरूपस्पर्शम्‌ यथा सौरादितेजः, पिण्डीभूतं तेजो वहनयादिकम्‌ । 


सुवर्णं तु उद्भूताभिभूतरूपस्पर्शम्‌, नानुद्भूतरूपस्पर्शम्‌ | तदनुद्‌भूतरूपत्वेऽचाक्षुषं 
स्यात्‌, अनुद्भूतस्पर्शत्वे त्वचा न गृह्येत । अभिभवस्तु बलवत्सजातीयेन पार्थिवरूपेण स्पर्शेन 
च कृतः| 
[२] अनुद्भूतरूपस्पर्शं तेजो यथा चक्षुरिद्दरियम्‌ | 
[३] अनुद्भूतरूपमुद्भूतस्पर्शं यथा तप्तवारिस्थं तेजः । 
[४] उद्‌भूतरूपमनुद्‌भूतस्पर्शं यथा प्रदीपप्रभामण्डलम्‌ । 


वायुत्वाभिसम्बन्धवान्‌ वायुः। त्वगिद्दरिय-प्राण-वातादिप्रभेदः। स्पर्श-संख्या-परिमाण- 
पृथक्त्व-संयोग-विभाग-परत्व-अपरत्व-वेगवान्‌ । स च स्पर्शद्यनुमेयः । तथाहि योयं वायौ 
वाति, अनुष्ण-अशीतस्पर्श उपलभ्यते स गुणत्वाद्‌ गुणिनमन्तरेणानुपपद्यमानो 
गुणिनमनुमापयति । गुणी च वायुरेव । पृथिव्याद्यनुपलब्धेः। वायुपथिवीव्यतिरेकेण 
अनुष्णाशीतस्पर्शाभावात्‌ । स च द्विविधो नित्याऽनित्यभेदात्‌ । नित्यः परमाणुरूपो वायुः, 
अनित्यः कार्यरूप एव। 

(कार्यद्रव्याणामुत्पत्तिविनाशक्रमः) 

तत्र पृथिव्यादीनां चतुर्णां कार्यद्रव्याणासुत्पत्तिविनाशक्रमः कथ्यते । द्रयोः परमाण्वोः 
क्रियया संयोगे सति द्रमणुकम्‌ उत्पद्यते । तस्य परमाण्‌ समवायिकारणम्‌। 
तत्संयोगोऽसमवायिकारणम्‌ । अदृष्टादि निमित्तकारणम्‌ । ततो द्रमणुकानां त्रयाणां क्रियया 
संयोगे सति त्र्यणुकम्‌ उत्पद्यते । तस्य द्रमणुकानि समवायिकारणम्‌ , शेषं पूर्ववत्‌ । एवं 


त्यणुकैश्चतुर्भिः चतुरणुकम्‌ । चतुरणुकैरपरं स्थूलतरं, स्थूलतरैरपरं स्थूलतमम्‌ । एवं क्रमेण 
महापृथिवी, महत्य आपो, महत्‌ तेजो, महांश्च वायुरुत्पद्यते । 


कार्यगता रूपादयः स्वाश्रयसमवायिकारणगतेभ्यो रूपादिभ्यो जायन्ते । 'कारणगुणा 
हि कार्यगुणानारभन्ते' इति न्यायात्‌ । 


इत्थमुत्पन्नस्य रूपादिमतः कार्यद्रव्यस्य घटादेरवयवेषु कपालादिषु नोदनादभिघाताद्रा 
क्रिया जायते । तया विभागस्तेनावयव्यारम्भकस्यासमवायिकारणीभूतस्य संयोगस्य नाशः 


क्रियते, ततः कार्यद्रव्यस्य घटादेरवयविनो नाशः। एतेनावयव्यारम्भकासमवायिकारणनाशे 
द्रव्यनाशो दर्शितः। 

क्रचित्‌ समवायिकारणनाशे द्रव्यनाशः, यथा पूर्वोक्तस्यैव पृथिव्यादेः संहारे 
सञिहीर्षोर्महेश्वरस्य सञ्जिहीर्षा जायते | ततो द्मणुकारम्भकेषु परमाणुषु क्रिया, तया 


विभागः, ततस्तयोः संयोगनाशे सति द्रमणुकेषु नष्टेषु स्वाश्रयनाशात्‌ व्यणुकादिनाशः । एवं 
क्रमेण पृथिव्यादिनाशः । यथा वा तन्तूनां नाशे पटनाशः। 


तदूतानां रूपादीनां स्वाश्रयनाशेनैव नाशः | अन्यत्र तु सत्येवाश्रये 
विरोधिगुणप्रादुभविण विनाशः । यथा पाकेन घटादौ रूपादिनाश इति । 


(परमाणुसिद्धिः) 
किं पुनः परमाणुसद्धावे प्रमाणम्‌ ? 


उच्यते, यदिदं जालसूर्यमरीचिस्थं सर्वतः सृक्ष्मतमं रज उपलभ्यते, तत्‌ 
स्वल्पपरिमाणद्रव्यारब्धं कार्यद्रव्यत्वात्‌ घटवत्‌ । तच्च द्रव्यं कार्यमेव महद्रव्यारम्भकस्य 
कार्यत्वनियमात्‌ । तदेव द्रमणुकाख्यं द्रव्यं सिद्धम्‌ । तदपि स्वल्पपरिमाणसमवायिकारणारब्धं 
कार्यद्रव्यत्वाद्‌ घटवत्‌ । यस्तु द्रमणुकारम्भकः स एव परमाणुः | स चानारब्ध एव । 


ननु कार्यद्रव्यारम्भकस्य कार्यद्रव्यत्वाव्यभिचारात्‌ तस्य कथमनारब्धत्वम्‌ ? 


उच्यते, अनन्तकार्यपरम्परादोषप्रसङ्गात्‌ । तथा च सति, अनन्तद्रव्यारब्धत्वाविशेषेण 

मेरु-सर्षपयोरपि तुल्यपरिमाणत्वप्रसङ्गः। तस्मादनारब्ध एक परमाणुः। 
(दव्यणुकादीनामवयवनियमः) 

द्मणुकं तु द्वाभ्यामेव परमाणुभ्यामारभ्यते | एकस्यानारम्भकत्वात्‌, व्यादिकल्पनायां 
प्रमाणाभावात्‌ । व्यणुकं तु त्रिभिरेव द्वणुकैरारभ्यते | एकस्यानारम्भकत्वात्‌ । द्राभ्यामारम्भे 
कार्यगुणमहत्वानुपपत्तिप्रसङ्गात्‌ । कार्य हि महत्वं कारणमहत्वाद्रा कारणबहृत्वाद्रा । तत्र 
प्रथमस्यासम्भवाच्चरममेषितव्यम्‌ । न च चतुरादिकल्पनायां प्रमाणमस्ति त्रिभिरेव 
महत्त्वारम्भोपपत्तेरिति । 

शब्दगुणकमाकाशम्‌ । शब्द-संख्या-परिमाण-पृथक्त्व-संयोग-विभागवत्‌ । एकं विभु 
नित्यं च । शब्दलिङ्गकं च । 


शब्दलिङ्गकत्वमस्य कथम्‌ ? 
परिशेषात्‌ । ्रसक्तपतिषेधेऽन्यतव्राप्रसङ्गात्‌ परिशिष्यमाणे सम्प्रत्ययः परिशेषः।' 


तथाहि शब्दस्तावद्‌ विशेषगुणः, सामान्यवत्त्वे सत्यस्मदादिबाह्यद्दियग्राह्यत्वाद्‌ 
रूपादिवत्‌ । गुणश्च गुण्यात्रित एव । न चास्य पृथिव्यादिचतुष्टयमात्मा च गुणी भवितुमर्हति, 
श्रोत्रग्राह्यत्वाच्छब्दस्य । ये हि पृथिव्यादीनां गुणा न ते श्रोत्रेद्दरियेण गृह्यन्ते, यथा रूपादयः, 
शब्दस्तु श्रोत्रेण गृह्यते । न दिक्रालमनसां गुणः विशेषगुणत्वात्‌ । अत एभ्योऽष्टभ्योऽतिरिक्तः 
शब्दगुणी एषितव्यः । स एवाकाश इति । 


स॒ चैको, भेदे प्रमाणाभावात्‌, एकत्वेनैवोपपत्तेः । एकत्वाच्चाकाशत्वं नाम 


सामान्यमाकाशे न विद्यते, सामान्यस्यानेकवृत्तित्वात्‌ । विभु चाकाशम्‌ । 
परममहत्परिमाणवदित्यर्थः । सर्वत्र तत्कार्योपलब्धेः । अत एव विभुत्वाच्चित्यमिति । 


कालोऽपि दिग्विपरीतपरत्वापरत्वानुमेयः । संख्या-परिमाण-पृथक्त्व-संयोग- 
विभागवान्‌ । एको नित्यो विभुश्च । कथमस्य दिग्विपरीतपरत्वापरत्वानुमेयत्वम्‌ ? उच्यते। 


सच्चिहिते वृद्धे सच्धिधानादपरत्वार्है तद्विपरीतं परत्वं प्रतीयते । व्यवहिते यूनि व्यवधानात्‌ 
परत्वार्हँ तद्विपरीतमपरत्वम्‌ । तदिदं तत्तद्विपरीतं परत्वमपरत्वं च कार्यं तत्कारणस्य 
दिगादेरसंभवात्‌ कालमेव कारणमनुमापयति स चैकोऽपि 
वर्तमानातीतभविष्यक्करियोपाधिवशाद्‌ वर्तमानादिव्यपदेशं लभते | पुरुष इव 
पच्यादिक्रियोपाधिवशात्‌ पाचक-पारकादिव्यपदेशम्‌ । नित्यत्वविभुत्वे चाऽस्य पूर्ववत्‌ । 


कालविपरीतपरत्वापरत्वानुमेया दिक्‌ । एका नित्या विभ्वी च । संख्या-परिमाण- 
पृथक्त्व-संयोग-विभाग-गुणवती। पूर्वादिप्रत्ययैरनुमेया | तेषामन्यनिमित्तासम्भवात्‌ । 
पूर्वस्मिन्‌ पश्चिमे वा देशे स्थितस्य वस्तुनस्तादवस्थ्यात्‌ । सा चैकापि 
सवितुस्तत्तदेशसंयोगोपाधिवशात्‌ प्राच्यादिसंज्ञां लभते। 


आत्मत्वाभिसम्बन्धवान्‌ आत्मा । सुखदःखादिवैचित्रयात्‌ प्रतिशरीरं भिन्नः। स चोक्त 
एव । तस्य सामान्यगुणाः संख्यादयः पञ्च । बुद्ध्यादयो नव विशेष गुणाः । नित्यत्व-विभुत्वे 
पूर्ववत्‌ ॥ 


मनस्त्वाभिसम्बन्धवन्मनः। अणु, आत्मसंयोगि, अन्तरिन्द्रियम्‌ । सुखाद्युपलब्धिकरणं, 


नित्यं च | संख्याद्यष्टगुणवत्‌। तत्संयोगेन बाहयद्धियमर्थग्राहकम्‌ । अत एव 
सर्वोपलन्धिसाधनम्‌ । तच्च न प्रत्यक्षम्‌, अपि त्वनुमानगम्यम्‌ । तथाहि 


सुखाद्युपलब्धयश्चक्षुराद्यतिरिक्तकरणसाध्याः, असत्स्वपि चक्षुरादिषु जायमानत्वात्‌ । यद्रस्तु 
यद्विनैवोत्पद्यते, तत्‌ तदतिरिक्तकरणसाध्यं, यथा कुठारं विनोत्पद्यमाना पचनक्रिया 
तदतिरिक्तवहन्यादिकरणसाध्या। यच्च॒ करणं तन्मनः। तच्च चक्षुराद्यतिरिक्तम्‌ । 
तच्वागुपरिमाणम्‌ । 

इति द्रव्याण्युक्तानि। 

(गुणाः) 

अथ गुणा उच्यन्ते । सामान्यवान्‌, असमवायिकारणम्‌, अस्पन्दात्मा गुणः । स च 

द्रव्याश्रित एव । रूप-रस-गन्ध-स्पर्श-संख्या-परिमाण-पृथक्त्व-संयोग- विभाग-परत्व- 


अपरत्व-गुरुत्व-द्रवत्व-खरेह-शब्द-बुद्धि-सुख-दुःख-इच्छा-द्रेष-प्रयल-धर्म-अधर्म-संस्कार- 
भेदाच्रतुर्विंशतिधा। 

(१) तत्र॒ रूपं चक्षुमरत्रिग्राह्यो विशेषगुणः। पृथिव्यादित्रयवृत्ति। तच्च 
शुक्लाद्यनेकप्रकारकम्‌ । पाकजं च पृथिव्याम्‌ । तच्चाऽनित्यं पृथिवीमात्रे । 
आप्यतैजसपरमाण्वोर्नित्यम्‌ । आप्यतैजसकार्येष्वनित्यम्‌ । शुक्लभास्वरमपाकजं तेजसि । 
तदेवाभास्वरमप्सु । 


(२) रसो रसनेद्दियग्राह्यो विशेषगुणः । प्रृथिवीजलवृत्तिः। तत्र॒ पृथिव्यां 
मधुरादिषट्‌प्रकारो मधुर-अम्ल-लवण-कटु-कषाय-तिक्त-भेदात्‌ पाकजश्च । अप्सु 
मधुरोऽपाकजो नित्योऽनित्यश्च । नित्यः परमाणुभूतास्वप्सु । कार्यभूतास्वनित्यः । 

(२) गन्धः घ्राणग्राह्यो विशेषगुणः | प्रथिवीमाव्रवृत्तिः। अनित्य एव । स द्विविधः 
सुरभिः असुरभिश्च । जलादौ गन्धप्रतिभानं तु संयुक्तसमवायेन द्रष्टव्यम्‌ । 


(४) स्पर्शः त्वगिन्द्रियमात्रग्राह्यो विशेषगुणः | प्रथिव्यादिचतुष्टयवृत्तिः । स च त्रिविधः 
शीत-उष्ण-अनुष्णाशीत-भेदात्‌ । शीतः पयसि । उष्णः तेजसि । 
अनुष्णाशीतः पृथिवीवाय्वोः पृथिवीमात्रे ह्यनित्यः। आप्य-तैजस-वायवीय-परमाणुषु नित्यः 
। आप्यादिकार्येष्वनित्यः । एते च रूपादयश्चत्वारो महत्त्वैकार्थसमवेतत्वे सत्युद्भूता एव 
प्रत्यक्षाः । 

(५) संख्या एकत्वादिव्यवहारहेतुः सामान्यगुणः । एकत्वादिपरार्धपर्यन्ता । तत्रैकत्वं 
द्विविधं नित्यानित्यभेदात्‌ । नित्यगतं नित्यम्‌ । अनित्यगतमनित्यम्‌ | 
स्वाश्रयसमवायिकारणगतैकत्वजन्यं च । द्वित्वं चाऽनित्यमेव । तच्च द्रयोः पिण्डयोः !इदमेकम्‌", 
'इदमेकम्‌' इत्यपेक्षावुद्ध्या जन्यते । तत्र द्रौ पिण्डौ समवायिकारणे । पिण्डयोरेकत्वे 


असमवायिकारणे । अपेक्षाबुद्धिः निमित्तकारणम्‌ । अपेक्षावुद्धिनाशादेव द्वित्वविनाशः । एवं 
व्रित्वाद्युत्पत्तिर्विंज्ेया । 


(६) परिमाणं मानव्यवहारासाधारणं कारणम्‌ । तच्चतुर्विधम्‌ । अणु, महद्‌, दीर्घं, हस्वं 
चेति । तत्र॒ कार्यगतं परिमाणं संख्या-परिमाण-प्रत्ययोनि । तद्यथा 
द्रयणुकपरिमाणमीश्चरापेक्षाबुद्धिजन्यपरमाणुद्वित्वजनितत्वात्‌ संख्यायोनि, 


संख्याकारणकमित्यर्थः । व्यणुकपरिमाणं च स्वाश्रयसमवायिकारणगतबहूत्वसंख्यायोनि । 
चतुरणुकादिपरिमाणं तु स्वाश्रयसमवायिकारणपरिमाणजन्यम्‌ । तूलपिण्डपरिमाणं तु 


स्वाश्रयसमवायिकारणावयवानां प्रशिथिलसंयोगजन्यम्‌ परमाणुपरिमाणं, 
परममहत्परिमाणं चाकाशादिगतं नित्यमेव । 


(७) पृथक्त्वं पृथग्व्यवहारासाधारणं कारणम्‌ । तच्च द्विविधम्‌ । एकपुथक्त्वं, 
द्विपथक्त्वादिकं च । तत्राद्यं नित्यगतं नित्यम्‌ , अनित्यगतम्‌ अनित्यम्‌ । द्विपृथक्त्वादिकं 
चानित्यमेव । 

(८) संयोगः संयुक्तव्यवहारहेतुर्मुणः । स च द्वयाश्रयोऽव्याप्यवृत्तिश्च । स च त्रिविधः 
अन्यतरकर्मजः, उभयकर्मजः, संयोगश्चेति । तव्राऽन्यतरकर्मजो यथा क्रियावता श्येनेन सह 
निष्क्रियस्य स्थाणोः संयोगः । अस्य हि श्येनक्रिया असमवायिकारणम्‌ । उभयकर्मजो यथा 
सक्रिययोर्मल्लयोः संयोगः। संयोगजो यथा कारणाकारणसंयोगात्‌ कार्याकार्यसंयोगः | यथा 
हस्ततरसंयोगेन कायः तरुसंयोगः। 

(९) विभागोऽपि विभक्तप्रत्ययहेतुः । संयोगपूर्वको द्वयाश्रयः। स च 
त्रिविधोऽन्यतरकर्मजः, उभयकर्मजो, विभागजश्चेति । तत्र प्रथमो यथा श्येनक्रियया 


शेलश्येनयोर्विभागः। द्वितीयो यथा मल्लयोर्विभागः । तृतीयो यथा हस्ततरुविभागात्‌ 
कायतरुविभागः। 


द्वित्वे च पाकजोत्पत्तौ, विभागे च विभागजे । 
यस्य न स्खलिता बुद्धिस्तं वै वैशेषिकं विदुः | 


(१०-११) परत्वाऽपरत्वे परापरव्यवहारासाधारणकारणे । ते तु द्विविधे दिक्कृते, 
कालकृते च। तत्र दिक्कृतयोरुत्पत्तिः कथ्यते । एकस्यां दिश्यवस्थितयोः पिण्डयोः 'ददमस्मात्‌ 
सच्िकृष्टम्‌' इति बुद्ध्यानुगृहीतेन दिकिपिण्डसंयोगेनापरत्वं सच्िकृष्टे जन्यते । विप्रकृष्टबुद्ध्या 
तु परत्वं विप्रकृष्टे जन्यते । सचरिकर्षस्तु पिण्डस्य द्रष्टुः शरीरापेक्षया संयुक्तसंयो गाल्पीयस्त्वम्‌ । 
तद्‌भूयस्त्वं विप्रकर्षं इति । 

कालकृतयोस्तु परत्वापरत्वयोरुत्पत्तिः कथ्यते 
अनियतदिगवस्थितयोर्युवस्थविरपिण्डयोः 'अयमस्मादल्पतरकालसंबद्धः' 
इत्यपेक्षावुद्ध्यानुगृहीतेन कालपिण्डसंयोगेनासमवायिकारणेन यूनि, अपरत्वम्‌ । 
अयमस्माद्‌ बहुतरकालेनसंबद्धः' इति धिया स्थविरे परत्वम्‌ । 


(१२) गुरुत्वम्‌ आद्यपतनाऽसमवायिकारणम्‌ । पृथिवोजलवृत्ति । यथोक्तम्‌ ~ संयोग- 
वेग-प्रयत्राभावे सति गुरुत्वात्‌ पतनमिति । 


(१३) द्रवत्वम्‌ आद्यस्यन्दनाऽसमवायि कारणम्‌ । भूतेजोजलवृत्ति । 
भूतेजसोघुतादिसुवर्णयोरग्ि संयोगेन द्रवत्वं नैमित्तिकम्‌ । जले नैसर्गिकं द्रवत्वम्‌ । 


(१४) सेहः चिक्रणता । जलमात्रवृत्तिः, कारणगुणपूर्वको गुरुत्वादिवद्‌ यावद्रव्यभावी। 


(१५) शब्दः श्रोत्रगाह्यो गुणः । आकाशस्य विशेषगुणः । 

ननु कथमस्य श्रोत्रेण ग्रहणम्‌ ? यतो भेर्यादिदेशे शब्दो जायते, श्रोत्रं तु 
रुषदेशेऽस्ति । 

सत्यम्‌ । भेरीदेशे जातः शब्दो वीचीतरङ्गन्यायेन कदम्बमुकुलन्यायेन वा सच्िहितं 
शब्दान्तरमारभते । स च शब्दः शब्दान्तरमिति क्रमेण श्रोव्रदेशे जातोऽन्त्यः शब्दः श्रोत्रेण 
गृह्यते, न त्वाद्यो नापि मध्यमः। एवं वंशे पास्यमाने दलद्रयविभागदेशे जातः शब्दः 
शब्दान्तरारम्भक्रमेण श्रोव्रदेशेऽन्त्यं शब्दं जनयति । सोज्न्त्यः शब्दः श्रोत्रेण गृह्यते नाद्यो न 
मध्यमः भेरीशब्दो मया श्रुतः" इति मतिस्तु भ्रान्तैव । 


भेरीशब्दोत्पत्तौ भर्याकाशसंयोगोऽसमवायिकारणम्‌ । भेरीदण्डसंयोगो निमित्तकारणम्‌ 


एवं वंशोत्पाटनाच्चटचटाशब्दोत्पत्तौ वंशदलाकाशविभागोऽसमवायिकारणम्‌ । 
दलद्रयविभागो निमित्तकारणम्‌ । इत्थमाद्यः शब्दः संयोगजो विभागजो वा। 
अन्त्यमध्यमशब्दास्तु शब्दासमवायिकारणका अनुकूलवातनिमित्तकारणकाः। यथोक्तम्‌ - 
(संयोगात्‌, विभागात्‌, शब्दाच्च शब्दनिष्पत्तिः' इति (वैशेषिक दर्शनम्‌ ||२|२।३१॥|) 
आद्यादीनां सर्वशब्दानामाकाशमेकमेव समवायिकारणम्‌ । 


कर्मबुद्धिवत्‌ त्रिक्षणावस्थायित्वम्‌ । तव्राद्यमध्यमशब्दाः कार्यशब्दनाश्याः | 
अन्त्यस्तूपान्त्येन, उपान्त्यस्त्वन्त्येन सुन्दोपसुन्दन्यायेन विनाश्येते । इदं त्वयुक्तम्‌ । उपान्त्येन 
व्रिक्षणावस्थायिनाऽन्त्यस्य द्वितीयक्षणमाव्रानुगामिना, तृतीयक्षणे 
चासताऽन्त्यनाशजननाम्भवात्‌ । तस्मादुपान्त्यनाशादेवान्त्यनाश इति । 


विनाशित्वं च शब्दस्यानुमानात्‌ । तथाहि, अनित्यः शब्दः, सामान्यवत्वे 
सत्यस्मदादिबाह्येद्दियग्राह्यत्वाद्‌ घटवदिति । शब्दस्यानित्यत्वं साध्यम्‌। अनित्यत्वं च 
विनाशावच्छिन्नस्वरूपत्वं, न तु विनाशावच्छिन्नसत्तायोगित्वम्‌, प्रागभावे 
सत्ताहीनेऽनित्यत्वाभावप्रसङ्गात्‌ । सामान्यवत्वे सत्यस्मदादिबाहयद्ियग्राह्यत्वं हेतुः । 
इद्दरियग्राह्यत्वादित्युच्यमाने आत्मनि व्यभिचारः स्याद्‌, अत उक्तं बाह्येति । एवमपि तेनैव 
योगिबाह्यद्दरियेण ग्राह्ये परमाण्वादौ व्यभिचारः स्याद्‌, अतो योगिनिरासार्थमुक्तमस्मदादीति 


किं पुनर्योगिस द्धूावे प्रमाणम्‌ ? 


उच्यते। परमाणवः कस्यचित्‌ प्रत्यक्षाः, प्रमेयत्वाद्‌, घटवदिति । तथापि 
सामान्यादिना व्यभिचारः, अत उक्तं सामान्यवत्वे सतीति । सामान्यादित्रयस्य 
निःसामान्यत्वात्‌ 

(१६) अर्थप्रकाशो बुद्धिः नित्याऽनित्या च । एेशी बुद्धिर्नित्या, अन्यदीया तु अनित्या। 

(१७) प्रीतिः सुखम्‌ । तच्च सर्वात्मनामनुकूलवेदनीयम्‌ । 

(१८) पीडा दुःखम्‌ । तच्च सर्वात्मनां प्रतिकूलवेदनीयम । 

(१९) राग इच्छा। 

(२०) क्रोधो द्रेषः। 

(२१) उत्साहः प्रयत्रः। 

बुद्ध्यादयः षड्‌ मानसप्रत्यक्षाः । 


(२२-२३) धर्माऽधर्मौ सुखदुःखयोरसाधारणकारणे । तौ 
चाप्रत्यक्षावप्यागमगम्यावनुमानगम्यौ च । तथाहि देवदत्तस्य शरीरादिकं 
देवदत्तविशेषगुणजन्यं, कार्यत्वे सति देवदत्तस्य भागहेतुत्वाद्‌ | देवदत्तप्रयत्रजन्यवस्तुवत्‌ । 
यश्च॒ शरीरादिजनक आत्मविशेषगुणः, स एव धर्मोऽधर्मश्च । प्रयत्रादीनां 
शरीराद्यजनकत्वादिति । 


(२४) संस्कारव्यवहाराऽसाधारणं कारणं संस्कारः संस्कारस्तरिविधो वेगो, भावना, 
स्थितिस्थापक्श्च । तत्र वेगः पृथिव्यादिचतुष्टयमनोवृत्तिः। स च क्रियाहेतुः। भावनाख्यस्तु 
संस्कार आत्ममाव्रवृत्तिरनुभवजन्यः स्मृतिहेतुः । स चोबुद्ध एव स्मृतिं जनयति । उद्रोधश्च 
सहकारिलाभः । सहकारिणश्च संस्कारस्य सदृशदर्शनादयः । यथोक्तम्‌ - 

'सादृश्यादृष्टचिन्ताद्याः स्मृतिबीजस्य बोधकाः' इति । 


स्थितिस्थापकस्तु स्पर्षवद्रुव्यविशेषवृत्तिः । अन्यथाभूतस्य स्वाश्रयस्य धनुरादेः 
पुनस्तादवस्थ्यापादकः। एते च बुद्ध्यादयोऽधर्मान्ता भावना च आत्मविशेषणगुणाः। 


गुणा उक्ताः। 
(कर्माणि) 
कर्माणि उच्यन्ते । चलनात्मकं कर्म । गुण इव 


द्रव्यमात्रवृत्ति। अविभुद्रव्यपरिमाणेन मूर्तत्वापरनास्ना 


सहैकार्थसमवेतं, विभागद्रारा पूर्वसंयोगनाशे सत्युत्तरदेशसंयोगहेतुश्च । तच्च॒उत्क्षेपण- 
अपक्षेपण-आकुञ्चन-प्रसारण-गमनभेदात्‌ पञ्चविधम्‌ । भ्रमणादयस्तु 
गमनग्रहणेनैव गृह्यन्ते । 
(सामान्यम्‌) 

अनुवृत्तिप्रत्ययहेतुः सामान्यम्‌ । द्रव्यादित्रयवृत्ति । नित्यम्‌, एकम्‌, अनेकानुगतं च । 
तच्च द्विविधं, परमपरं च | परं सत्ता बहुविषयत्वात्‌ । सा चानुवृत्तिप्रत्ययमानहेतुत्वात्‌ 
सामान्यमात्रम्‌ । अपरं द्रव्यत्वादि | अल्पविषयत्वात्‌ । तच्च व्यावृत्तेरपि हेतुत्वात्‌ सामान्यं सद्‌ 
विशेषः । 

अत्र कश्चिदाह - च्यक्तिव्यतिरिक्तं सामान्यं नास्ति इति । तत्र वयं ब्रूमः । 
किमालम्बना तर्हि भिन्नेषु पिण्डष्वेकाकारा बुद्धिः विना सर्वानुगतमेकम्‌ ? यच्च तदालम्बनं 
तदेव सामान्यमिति । 

ननु तस्याऽतदव्यावृत्तिकृतैवैकाकारा बुद्धिरस्तु । तथाहि, सर्वेष्वेव हि गोपिण्डेषु 
अगोभ्योऽश्चवादिभ्यो व्यावृत्तिरस्ति । तेनागोव्यावृत्तिविषय एवायमेकाकारः प्रत्ययोऽनेकेषु, न 
तु विधिरूपगोत्वसामान्यविषयः। मैवम्‌ । विधिमुखेनैवैकाकारस्फुरणात्‌ ।। 
(विशेषः) 


विशेषो नित्यो नित्यद्रव्यवृत्तिः । व्यावृत्तिबुद्धिमानहेतुः | नित्यद्रव्याणि त्वाकाशादीनि 
पञ्च । पृथिव्यादयश्चत्वारः परमाणुरूपाः । 


(समवायः) 
अयुतसिद्धयोः सम्बन्धः समवायः | स चोक्त एव । 


नन्ववयवावयविनावप्ययुतसिद्धौ तेन तयोः सम्बन्धः समवाय इत्युक्तम्‌ । न चैतद्‌ 
युक्तम्‌ | अवयवातिरिक्तस्याऽवयविनोऽभावात्‌ । परमाणव एव बहवस्तथाभूताः सचरिकृष्टाः 


घटोऽयं, घटोऽयम्‌' इति गृह्यन्ते । 


अत्रोच्यते । अस्त्येकः स्थूलो घट इति प्रत्यक्षा बुद्धिः । न च सा 
परमाणुष्वनेकेष्वस्थूलेष्वतीद्धियेपु भवितुमर्हति । धभान्तेयं बुद्धिरिति चेत्‌ । न । 
बाधकाभावात्‌ । 


तदेवं षट्‌ पदार्था द्रव्यादयो वर्णिताः। ते च विधिमुखप्रत्ययवेद्यत्वाद्‌ भावरूपा एव। 


(अभावपदार्थविचारः) 
इदानीं निषेधमुखप्रमाणगम्योऽभावरूपः सप्तमः पदार्थः प्रतिपाद्यते । स च अभावः 
संक्षेपतो द्विविधः --संसर्गाभावोऽन्योन्याभावश्चेति। संसर्गाभावोऽपि त्रिविधः -प्रागभावः, 
प्रध्वंसाभावोऽत्यन्ताभावश्चेति । 
उत्पत्तेः प्राक्‌ कारणे कार्यस्याभावः प्रागभावः। यथा तन्तुषु पटाभावः। स 
चानादिरुत्पत्तेरभावात्‌ । विनाशी च, कार्यस्यैव तद्विनाशरूपत्वात्‌ । 
उत्पन्नस्य कारणेऽभावः प्रध्वंसाभावः । प्रध्वंसो विनाश इति यावत्‌ । यथा भग्ने घटे 


कपालमालायां घटाभावः । स च मुदूरप्रहारादिजन्यः। स चोत्पत्तिमानप्यविनाशी, नष्टस्य 
कार्यस्य पुनरनुत्पत्तेः। 


त्रैकालिकोऽभावोऽत्यन्ताभावः। यथा वायौ रूपाभावः। 
अन्योन्याभावस्तु तादात्म्यप्रतियोगिकोऽभावः । घटः पटो न भवति' इति | 


तदेवमर्था व्याख्याताः। 
(विज्ानवाटनिरासः) 
ननु ज्ञानाद्‌ ब्रह्मणो वा अर्था व्यतिरिक्ता न सन्ति । मैवम्‌, अर्थानामपि 


प्रत्यक्षादिसिद्धत्वेनाशक्यापलापत्वात्‌ । 


|| इति अर्थनिरूपणं समाप्तम्‌ || 


(५) बुट॒धिनिरूपणम्‌ 
बुद्धिरूपलब्धिज्ञनिं प्रत्यय इत्यादिभिः पर्ययशब्दैर्याऽभिधीयते सा बुद्धिः । 


अर्थप्रकाशो वा बुद्धिः । सा च संक्षेपतो द्विविधा। अनुभवः स्मरणं च । अनुभवोऽपि द्विविधो, 
यथार्थोऽयथार्थश्चेति । 
तत्र यथार्थोऽर्थाऽविसंवादी । स च प्रत्यक्षादिप्रमाणैर्जन्यते ! यथा चक्षुरादिभिरदष्टः 
घटादिज्ञानम्‌ । धूमलिङ्गकमग्रिज्ञानम्‌ । गोसादृश्यदर्शनाद्‌ गवयशब्दवाच्यताज्ञानम्‌ । 
“ज्योतिष्टोमेन स्वर्गकामो यजेत' इत्यादिवाक्याज्न्योतिष्टोमस्य स्वर्गसाधनताज्ञानं च ॥ 
अयथार्थस्तु अर्थव्यभिचारी, अप्रमाणजः। स त्रिविधः | संशयः, तर्को, विपर्ययश्चेति । 
संशयतर्कौ वक्ष्येते । 


विपर्ययस्तु अतस्मिस्तदूहः । भ्रम इति यावत्‌ । यथा पुरोवर्तिन्यरजते शुक्तिकादौ 
रजतारोपः, "इदं रजतम्‌' इति । 


स्मरणमपि यथार्थमयथार्थघ्चेति द्रविधम्‌ | तदुभयं जागरे। स्वप्रे तु सर्वमेव ज्ञानं 
स्मरणमयथार्थं च । दोषवशेन तदिति स्थाने इदमित्युदयात्‌ ॥ 


सर्वञ्च ज्ञानं निराकारमेव । न तु ज्ञानेऽर्थन स्वस्याकारो जन्यते | 
साकारज्ञानवादनिराकरणात्‌ । अत एवाकारणार्थानुमानमपि निरस्तम्‌ । प्रत्यक्षसिद्धत्वाद्‌ 


घटादेः। सर्वं ज्ञानमर्थनिरूप्यम्‌, अर्थप्रतिबद्धस्यैव तस्य मनसा निरूपणात्‌ । घटज्ञानवानहम्‌' 
इत्येतन्मात्रं गम्यते, न तु 'ज्ञानवानहम्‌' इत्येतावन्मानं ज्ञायते । 
|| इति बुद्धिनिरूपणं समाप्तम्‌ || 
(६) मनोनिरूपणम्‌ 
अन्तरिन्द्रियं मनः । तच्चक्तमेव । 
|| इति मनोनिरूपणं समाप्तम्‌ || 
(७) प्रवृत्तिनिरूपणम्‌ 
प्रवृत्तिः धर्माश्धर्ममयी यागादिक्रिया, तस्या जगद्रमवहारसाधकत्वात्‌ 
|| इति प्रवृत्तिनिरूपणं समाप्तम्‌ || 
(८) दोषनिरूपणम्‌ 
दोषा राग-द्रेष-मोहाः। 
राग इच्छा । 
रेषो मन्युः, क्रोध इति यावत्‌ । 
मोहो मिध्याज्ञानं विपर्यय इति यावत्‌ । 
|| इति दोषनिरूपणं समाप्तम्‌ || 


(९) प्रेत्यभावनिरूपणम्‌ 
पुनरुत्पत्तिः प्रेत्यभावः। स चात्मनः पूर्वदेहनिवृत्तिः, अपूर्वदेहसङ्घातलाभः। 
|| इति प्रेत्यभावनिरूपणं समाप्तम्‌ || 
(१०) फलनिरूपणम्‌ 
फलं पुनर्भोगः सुखदुःखान्यतरसाक्षात्कारः। 


|| इति फलनिरूपणं समाप्तम्‌ || 


(११) दुःखनिरूपणम्‌ 
पीडा दुःखम्‌ । तच्चोक्तमेव । 


|| इति दुःखनिरूपणं समाप्तम्‌ || 


(१२) अपवर्गनिरुपणम्‌ 
मोक्षोऽपवर्गः । स चैकविंशतिप्रभेदभिन्नस्य दुःखस्यात्यन्ति्की निवृत्तिः। 
एकविंशतिप्रभेदास्तु शरीरं, षडिन्द्रियाणि, षड्‌ विषयाः, षड्‌ बुद्धयः, सुखं, दुःखं 
चेति गौणमुख्यभेदात्‌ । सुखं दुःखमेव दुःखानुषङ््गित्वात्‌ । अनुषङ्गोऽविनाभावः । स 
चायमुपचारो मधुनि विपसंयुक्ते मधुनोऽपि विषपक्षनिक्षेपवत्‌ । 
स पुनरपवर्मः कथं भवति ् 
उच्यते । शास्त्राद्‌ विदितसमस्तपदार्थतत्त्वस्य, 


विषयदोषदर्शनविरक्तस्य मुमुक्षोः, ध्यायिनो ध्यानपरिपाकवशात्‌ साक्षात्कृतात्मनः 
क्लेशहीनस्य, निष्कामकर्मनुष्ठानादनागतधर्माऽधर्मावनर्जयतः पूर्वोपात्तं च धर्माश्धिर्मप्रचयं 
योगर्द्धिप्रभावाद्‌ विदित्वा, समाहत्य भुञ्जानस्य पूर्वकर्मनिवृत्तौ वर्तमानशरीरापगमे 


पूर्वशरीराभावाच्छरीराद्येकविंशतिदुःखसम्बन्धो न भवति कारणाभावात्‌ । 
सोऽयमेकविंशतिप्रभेदभिन्नदुःखहानिर्मोक्षः। सोऽपवर्गे इत्युच्यते 
|| इति अपवर्गनिरूपणं समाप्तम्‌ || 


|| इति प्रमेयपदार्थः समाप्तः || 


(संशयनिरूपणम्‌) 

एकस्मिन्‌ धर्मिणि विरुद्धनाना्थविमर्शः संशयः। स च त्रिविधा -- विशेषादर्शने सति 
समानधर्मदर्शनजः, विप्रतिपत्तिजः, असाधारणधर्मजश्चेति । तत्रैको विशेषादर्शने सति 
समानधर्मदर्शनः । यथा - स्थाणुर्वा पुरुषो वा" इति । एकस्मिन्नेव हि पुरोवर्तिनि द्रव्ये 
स्थाणुत्वनिश्चायकं वक्रकोटरादिकं पुरुषत्वनिश्चायकं च शिरःपाण्यादिकं विशेषमपश्यतः 
स्थाणुपुरुषयोः समानधर्ममूर्ध्वत्वादिकं च पश्यतः पुरुषस्य भवति संशयः किमयं स्याणुर्वा 
पुरुषो वा' इति । 

द्वितीयस्तु संशयो विशेषादर्शने सति विप्रतिपत्तिजः। स यथा - “शब्दो नित्यः उत 
अनित्यः' इति | तथा ह्येको ब्रूते शब्दो नित्य" इति । अपरो ब्रूते - “शब्दोऽनित्य इति । 


तयोर्विप्रतिपत््या मध्यस्थस्य पुंसो विशेषमपश्यतो भवति संशयः किमयं शब्दो नित्य 
उतानित्य' इति । 


तृतीयोऽसाधारणधर्मदर्शनजस्तु संशयः | यथा नित्यादनित्याच्च व्यावृत्तेन 
भूमात्रासाधारणेन गन्धवत््वेन विशेषमपश्यतो भुवि नित्यत्वानित्यत्वसंशयः । तथाहि 
'सकलनित्यव्यावृत्तेन गन्धवत्वेन योगाद्‌ भूः किमनित्या, उत सकलानित्यव्यावृत्तेन तेनैव 
योगाच्ित्या' इति संशयः । 


|| इति संशयपदार्थः समाप्तः || 
(प्रयोजननिरूपणम्‌) 


येन प्रयुक्तः प्रवर्तते तत्‌ प्रयोजनम्‌ । तच्च सुखदुःखावापिहानी । तदर्था हि प्रवृत्तिः 
सर्वस्य । 


|| इति प्रयोजनपदार्थः समाप्तः || 
(टष्टान्तनिरूपणम्‌) 


वादिप्रतिवादिनोः संप्रतिपत्तिविषयोर्थो दृष्टान्तः। स द्विविधः । एकः साधर्म्यदृष्टान्तो 
यथा धूमवत््वस्य हेतोर्महानसम्‌ । द्वितीयस्तु वैधर्म्यदष्टान्तः, यथा तस्यैव हेतोः महाहृद इति । 
|| इति दृष्टान्तपदार्थः समाप्तः || 
(सिटधान्तनिरूपणम्‌) 
प्रामाणिकत्वेनाभ्युपगतोऽर्थः सिद्धान्तः। स चतुर्धां सर्वतन्त्र-प्रतितन्त्र-अधिकरण- 
अभ्युपगम-सिद्धान्तभेदात्‌। तत्र सर्वतन्त्रसिद्धान्तो यथा शर्मिमात्रसद्धावः' । द्वितीयो यथा 
नैयायिकस्य मते "मनस इ्द्रियत्वम्‌' । तद्धि समानतन्त्रे वैशेषिके सिद्धम्‌ । तृतीयो यथा 


भ्ित्यादिकर्तृसिद्धौ कर्तुः सर्वज्ञत्वम्‌" चतुर्थो यथा “जैमिनीयस्य नित्यानित्यत्वविचारो' यथा 
भवतु, अस्तु तावच्छन्दो गुणः' इति । 


|| इति सिद्धान्तपदार्थः समाप्तः || 


(अवयवनिरूपणम्‌) 
अनुमानवाक्यस्यैकदेशा अवयवाः । ते च प्रतिज्ञादयः पञ्च । तथा च 


न्यायसूत्रम्‌ ~ प्रतिनज्ञा-हेतु-उदाहरण-उपनय-निगमनान्यवयवाः' (न्यायसूत्रम्‌ 


१।१|३२) इति। 


तत्र साध्यधर्मविशिष्टपक्षप्रतिपादकं वचनं प्रतिन्ञा। यथा पर्वतोऽयं वहिनमान्‌' इति । 
तृतीयान्तं पञ्चम्यन्तं वा लिङ्गप्रतिपादकं वचनं हेतुः । यथा धूमवत्त्वेन धूमवत्वादिति वा। 
सव्यासिकं दृष्टान्तवचनमुदाहरणम्‌ । यथा श्यो यो धूमवान्‌ सोऽग्िमान्‌ यथा महानस' इति । 
पक्षे लिङ्गोपसंहारवचनमुपनयः। यथा "वहिव्याप्यधूमवांश्चायम्‌' इति 'तथा चायम्‌" इति वा। 
पक्षे साध्योपसंहारवचनं निगमनम्‌ । यथा 'तस्मादग्निमान्‌ इति तस्मात्‌ तथा" इति वा । एते 


च प्रतिज्ञादयः पञ्चानुमानवाक्यस्यावयवा इव अवयवाः, न तु समवायिकारणं, 
शब्दस्याकाशसमवेतत्वादिति । 


|| इत्यवयवपदार्थः समाप्तः || 


(तर्कनिरूपणम्‌) 
तर्कोऽनिष्टप्रसङ्गः। स च सिद्धव्याप्िकयोधर्मयोर्व्याप्याङ्गीकारेण 
अनिष्टव्यापकप्रसञ्जनरूपः । यथा यद्यत्र घटोऽभविष्यत्‌ तर्हि भूतलमिवाद्रक्ष्यत्‌' इति । 
स चायं तर्कः प्रमाणानामनुग्राहकः । तथाहि पर्वतोऽयं साग्निः उतानग्रिः इति 
सन्देहानन्तरं यदि कश्चिन्मन्येतानग्निरयमिति, तदा तं प्रति यद्ययमनग्निर-भविष्यत्‌ 


तदानग्रित्वादधूमोऽप्यभविष्यत्‌' इत्यध्ूमवत्त्वप्रसञ्जनं क्रियते । स एष प्रसङ्गस्तर्क इत्युच्यते । 
अयं चानुमानस्य विषयशोधकः | प्रवर्तमानस्य धूमवत्व-लिङ्गकानुमानस्य 
विषयमग्रिमनुजानाति । अनग्निमत्त्वस्थ प्रतिक्षेपात्‌ । अतोऽनुमानस्य भवत्यनुग्राहक इति । 


अत्र कश्चिदाह । तर्कः संशय एवान्तर्भवति' इति । तच्च । एककोरिनिश्चितविषयत्वात्‌ 
तर्कस्य । 


|| इति तर्कपदार्थः समाप्तः || 
(निर्णयनिरूपणम्‌) 
निर्णयोऽवधारणज्ञानम्‌ । तच्च प्रमाणानां फलम्‌ । 
|| इति निर्णयपदार्थः समाप्तः || 
(वाटनिरूपणम्‌) 


तत्त्वबुभुत्सोः कथा वादः। स चाष्टनिग्रहाणामधिकरणम्‌ । ते च न्यून-अधिक- 
अपसिद्धान्ताः, हेत्वाभासपञ्चकञ्च, इत्यष्टौ निग्रहाः । 


|| इति वादपदार्थः समाप्तः || 


(जल्पनिरूपणम्‌) 
उभयसाधनवती विजिगीषुकथा जल्पः । सा च यथासम्भवं 
सर्वनिग्रहाणामधिकरणम्‌ । परपक्षे दूषिते स्वपक्षस्थापनप्रयोगावसानश्च । 


|| इति जल्पपदार्थः समाप्तः || 


(वितण्डानिरूपणम्‌) 
स॒ एव स्वपक्षस्थापनाहीनो वितण्डा। सा च परपक्षदूषणमात्रपर्यवसाना । नास्य 
वैतण्डिकस्य स्थाप्यः पक्षोऽस्ति । 
कथा तु नानावक्तकपूर्वोत्तिरपक्षप्रतिपादकवाक्यसन्दर्भः । 


|| इति वितण्डापदार्थः समाप्तः || 


(हेत्वाभासनिरूपणम्‌) 


उक्तानां पक्षधर्मत्वादिरूपाणां मध्ये येन केनापि सर्पेण हीना अहेतवः। तेऽपि 
कतिपयहेतुरूपयोगाद्धेतुवदाभासमाना हेत्वाभासाः। ते च असिद्ध-विरुद्ध-अनैकान्तिक- 
प्रकरणसम-कालात्ययापदिष्ट-भेदात्‌ पञ्चैव । 


अत्रोदयनेन व्याप्तस्य हताः पक्षधर्मतया प्रतीतिः सिद्धिस्‌तदभावोऽसिद्धिः' 
इत्यसिद्धिलक्षणमुक्तम्‌ । तच्च यद्यपि विरुद्धादिष्वपि सम्भवतीति साङ्कर्यं प्रतीयते । तथापि 
यथा न साङ्कर्यं तथोच्यते । यो हि यत्र साधने पुरः परिस्फुरति समर्थश्च दुष्टज्ञपतौ, स एव 
दुष्टज्ञसिकारको दूषणमिति यावत्‌, नान्य इति । तेनैव पुरावस्पर्तिकिन दुष्टौ ज्ञापितायां 
कथापर्यवसाने जाते तदुपजीविनोऽन्यस्यानुपयो-गात्‌ । तथा च सति यत्र॒ विरोधो 
साध्यविपर्ययव्याप्याख्यो दुष्प्रज्ञपिव्यभिचाराद-यस्तथाभूतास्तेऽनैकान्तिकादयस््रयः। ये 
पुनर्व्यातिपक्षधर्मताविशिष्टहेतुस्वरूपन्ञप्य-भावेन पूर्वोक्ता असिद्ध्याचादयो दुष्टज्ञपिकारकाः, 
दुषणानीति यावत्‌ । तथाभूतः सोऽसिद्धः।। 

स (असिद्धः ) च त्रिविधः | आश्रयासिद्ध-स्वरूपासिद्ध-व्याप्यत्वासिद्धभेदात्‌ । तत्र 
यस्य हेतोराश्रयो नावगम्यते स आश्रयासिद्धः । यथा "गगनारविन्दं सुरभि, अरविन्दत्वात्‌, 
सरोजारविन्दवत्‌' । अत्र हि गगनारविन्दमाश्रयः । स च नास्त्येव । 


अयमप्याश्रयासिद्धः । तथाहि "घटोऽनित्यः, कार्यत्वात्‌, पटवत्‌" इति । नन्वाश्रयस्य 
घटादेः सत्वात्‌ कार्यत्वादिति हेतुर्नाश्रयासिद्धः, सिद्धसाधकस्तु स्यात्‌, सिद्धस्य 
घटानित्यत्वस्य साधनात्‌ । 


मैवम्‌ । न हि स्वरूपेण कश्चिदाश्रयो भवत्यनुमानस्य, किन्तु सन्दिग्धधर्मवत्त्वेन । तथा 
चोक्तं भाष्ये - 


'नाऽनुपलब्धे न निर्णतिऽर्थऽपि तु सन्दिग्धेऽर्थे न्यायः प्रवर्तते" | (न्यायसूत्र-वात्स्यायन 
भाष्ये १-१-९१) 

न च घटे नित्यत्वसन्देहोऽस्ति । अनित्यत्वस्य निश्चितत्वात्‌ । तेन यद्यपि स्वरूपेण 
घटो विद्यते, तथाप्यनित्यत्वसन्देहाभावाच्नासावाश्रयः । इत्याश्रयासिद्धत्वादहेतुः । 


स्वरूपासिद्धस्तु स॒ उच्यते यो हेतुराश्रये नावगम्यते | यथा 'सामान्यमनित्यं 
कृतकत्वात्‌" इति | कृतकत्वं हि हेतुराश्रये सामान्ये नास्त्येव । 


भागासिद्धोऽपि स्वरूपासिद्ध एव । यथा पृथिव्यादयश्चत्वारः परमाणवो नित्या 
गन्धवत्वात्‌" इति । गन्धवत्वं हि पक्षीकृतेषु सर्वेषु नास्ति, पृथिवीमात्र-वृत्तित्वात्‌ । अत एव 
भागे स्वरूपासिद्धः। 

तथा विशेषणासिद्ध-विशेष्यासिद्ध-असमर्थविशेषणासिद्ध-असमर्थविशेष्यासिद्धादयः 
स्वरूपासिद्धभेदाः। तत्र विशेषणासिद्धो यथा “शब्दो नित्यो द्रव्यत्वे सत्यस्पर्शत्वात्‌' । अत्र हि 
द्रव्यत्वविशिष्टमस्पर्शत्वं हेतुर्नास्पर्शत्वमात्रम्‌ । शब्दे च द्रव्यत्वं विशेषणं नास्ति, गुणत्वात्‌, 
अतो विशेषणासिद्धः । न चासति विशेषणे द्रव्यत्वे तद्विशिष्टमस्पर्शत्वमस्ति । विशेषणाभावे 
विशिष्टस्याप्यभावात्‌ । यथा दण्डमात्राभावे पुरुषाऽभावे वा दण्डविशिष्टस्य पुरुषस्याभावः । 
तेन सत्यप्यस्पर्शत्वे द्रव्यत्वविशिष्टस्य हेतोरभावात्‌ स्वरूपासिद्धत्वम्‌ । 


विशेष्यासिद्धो यथा “शब्दो नित्योऽस्पर्शत्वे सति द्रव्यत्वात्‌" इति । अत्रापि विशिष्टो 
हेतुः । न च विशेष्याऽभावे विशिष्टं स्वरूपमस्ति । विशिष्टश्च हेतु. नास्त्येव । 


असमर्थविशेषणासिद्धो यथा, शब्दो नित्यो गुणत्वे । सति अकारणकत्वात्‌" इति । अत्र 
हि विशेषणस्य गुणत्वस्य न किञ्चित्‌ सामर्ध्यमस्तीति । विशेष्यस्याकारणकत्वस्यैव 
नित्यत्वसाधने सामर्थ्यात्‌ । अतोऽसमर्थविशेषणता । स्वरूपासिद्धत्वं तु विशेषणाभावे 
विशिष्टस्याप्यभावात्‌ । 


ननु विशेषणं गुणत्वं, तत्र शन्देऽस्त्येव, तत्कथं विशेषणाभावः ? सत्यमस्त्येव गुणत्वम्‌। 


किन्तु न तद्विशेषणम्‌ । तदेव हि हेतोर्विंशेषणं भवति, यदन्यव्यवच्छेदेन प्रयोजनवत्‌ । गुणत्वं 


तु निष्प्रयोजनमतोऽसमर्थमित्युक्तमेव 
असमर्थविशेष्यो यथा तत्रैव तद्रैपरीत्येन प्रयोगः । तथाहि, शब्दो नित्योऽकारणकत्वे सति 
गुणत्वात्‌" इति । अत्र तु विशेषणमात्रस्यैव नित्यत्वसाधने समर्थत्वाद्‌ विशेष्यमसमर्थम्‌ । 


स्वरूपासिद्धत्वं तु विशेष्याभावे विशिष्वाभावाद्‌, विशिष्टस्य च हेतुत्वेनोपादानात्‌ । शेषं 
पूर्ववत्‌ । 

व्याप्यत्वासिद्धस्तु स॒ एव यत्र हेतोर्व्यापिर्नावगम्यते । स द्विविधः । एकः 
साध्येनासहचरितः, अपरस्तु सोपाधिकसाध्यसम्बन्धी । तत्र प्रथमो यथा "यत्‌ सत्‌ तत्‌ क्षणिकं 
यथा जलधरः । संश्च विवादास्पदीभूतः शब्दादिः' इति । अत्र हि शब्दादिः पक्षः, तस्य 
क्षणिकत्वं साध्यं, सत्वं हेतुः । न चास्य हेतोः क्षणिकत्वेन सह व्याप्तौ प्रमाणमस्ति । 


इदानीम्‌ उपाधिसहितो व्याप्यत्वासिद्धः प्रदर्श्यते । तद्यथा 'स श्यामो मैत्रीतनयत्वात्‌, 
परिदृश्यमानमैत्रीतनयस्तोमवत्‌' इति । अत्र हि मैत्रीतनयत्वेन श्यामत्वं साध्यते । न च 
मैत्रीतनयत्वं श्यामत्वे प्रयोजकं, किन्तु शाकाद्यन्नपरिणाम एवात्र प्रयोजकः। 
प्रयोजकश्चोपाधिरुच्यते । अतो मैत्रीतनयत्वेन श्यामत्वेन सम्बन्धे शाकाद्यत्रपरिणाम एव 
उपाधिः। 

यथा वा अग्नधूमसम्बन्धे आर्देन्धनसंयोगः । अत एवोपाधिसम्बन्धाद्‌ व्यापिर्नास्तीति 
व्याप्यत्वासिद्धोऽयं मैत्रीतनयत्वादिहेतुः । 


तथा परोऽपि व्याप्यत्वासिद्धः। यथा क्रत्वन्तर्वर्तिनी हिंसा अधर्मसाधनं, हिंसात्वात्‌, 


क्रतुबाह्यहिंसावत्‌' इति। न च हिंसात्वमधर्मे प्रयोजकं, किन्तु निषिद्धत्वमुपाधिरिति 
पूर्ववदुपाधिसद्धावाद्‌ व्याप्यत्वासिद्धोऽयं हिंसात्वं हेतुः ॥ 


ननु “साध्यव्यापकत्वे सति साधनाव्यापको यः स उपाधिः' इत्युपाधि-लक्षणम्‌ । तच्च 
निषिद्धत्वे नास्ति । तत्‌ कथं निषिद्धत्वमुपाधिः ? इति । 

मैवम्‌ । निषिद्धत्वेऽप्युपाधिलक्षणस्य विद्यमानत्वात्‌ । तथा हि साध्यस्य 
अधर्मजनकत्वस्य व्यापकं निषिद्धत्वम्‌ । यत्र यत्राधर्मसाधनत्वं, तत्र तत्रावश्यं निषिद्धत्वमिति 
निषिद्धत्वस्य विद्यमानत्वात्‌ । न च यत्र॒ यत्र हिंसात्वं, तत्र तत्रावश्यं निषिद्धत्वं; 
क्रत्वङ्गरहिंसायां व्यभिचारात्‌ । अस्ति हि क्रत्वङ्गहिंसायां हिंसात्वं, न चात्र निषिद्धत्वमिति 
तदेवं त्रिविधाऽसिद्धो दर्गितः॥ 

सम्प्रति विरुद्धः कथ्यते । साध्यविपर्ययव्याप्तो हेतुर्विरुद्धः । यथा शब्दो नित्यः 
कृतकत्वात्‌" इति । अत्र हि नित्यत्वं सासाध्यं, कृतकत्वं हेतुः । तद्विपर्ययेण चानित्यत्वेन 
कृतकत्वं व्याप्त, यतो यद्यत्‌ कृतकं तत्तत्‌ खल्वनित्यमेव । अतः साध्यविपर्ययव्याप्तत्वात्‌ 
कृतकत्वं हेतुः विरुद्धः । 


साध्यसंशयहेतुरनेकान्तिकः सव्यभिचार | इति वा उच्यते । स द्विविधः | 
साधारणानैकान्तिको, असाधारणानैकान्तिकश्चेति । तत्र प्रथमः, पक्ष-सपक्ष-विपक्ष-वृत्तिः । 


यथा शब्दो नित्यः प्रमेयत्वात्‌" इति । अत्र प्रमेयत्वं हेतुः पक्षे शब्दे, सपक्षे नित्ये व्योमादौ, 
विपक्षे चानित्ये घटादौ विद्यते | सर्वस्यैव प्रमेयत्वात्‌ । तस्मात्‌ प्रमेयत्वं हेतुः 
साधारणानैकान्तिकः। 

असाधारणानैकान्तिकः स एव यः सपक्षविपक्नाभ्यां व्यावृत्तः पक्ष एव वर्तते । यथा 
भूर्नित्या गन्धवत्वात्‌' इति | अत्र हि गन्धवत्वं हेतुः । स च सपक्षाचित्याद्‌ व्योमादेः, 
विपक्षाच्चानित्याजलादेर्व्यावृत्तो, गन्धवत्त्वस्य पृथिवीमाव्रवृत्तित्वादिति । 


व्यभिचारस्तु लक्ष्यते । सम्भवत्सपक्चषविपक्नस्य हेतोः सपक्षवृत्तित्वे सति "विपक्षाद्‌ 
व्यावृत्तिरेव नियमो गमकत्वात्‌ । तस्य च साध्यविपरीतताव्याप्तस्य तच्चियमाभावो 
व्यभिचारः। स च द्वेधा सम्भवति | सपक्ष-विपक्षयोर्वृत्तौ, ताभ्यां व्यावृत्तौ । 


यस्य प्रतिपक्षभूतं हेत्वन्तरं विद्यते स प्रकरणसमः। स एव सत्प्रतिपक्षः इति चोच्यते । 
तद्यथा शब्दोऽनित्यो नित्यधर्मानुपलब्धेः', शब्दो नित्योऽनित्यधर्मानुपलब्धेः' इति । अत्र हि 
साध्यविपरीतसाधकं समानबलमनुमानान्तरं प्रतिपक्ष इत्युच्यते । यः पुनरतुल्यबलो न स 
प्रतिपक्षः | तथाहि विपरीतसाधकानुमानं त्रिविधं भवति | उपजीव्यम्‌ , उपजीवकम्‌, अनुभयं 
चेति। 


तत्राद्य बाधकं बलवत्त्वात्‌ । यथा “अनित्यपरमाणुरमूर्तत्वाद्‌ घटवद्‌ इत्यस्य 
परमाणुसाधकानुमानं नित्यत्वं साधयदपि न प्रतिपक्षः | "किन्तु बाधकमेवोपजीव्यत्वात्‌ । तच्च 
धर्मिग्राहकत्वात्‌ । न हि प्रमाणेनागृह्यमाणे धर्मिणि परमाणावनित्यत्वानुमानमिदं सम्भवति, 
आश्रयासिद्धः अतोऽनेनानुमानेन परमाणुग्राहकस्य प्रामाण्यमप्यनुज्ञातमन्यथा 
अस्योदयासम्भवात्‌ । तस्मादुपजीव्यं बाधकमेव । उपजीवकं तु दुर्बलत्वाद्‌ बाध्यम्‌ । 
यथेदमेवानित्यत्वानुमानम्‌ । तृतीयं तु सत्प्रतिपक्ष समबलत्वात्‌ । 


यस्य प्रत्यक्नादिप्रमाणेन पक्षे साध्याभावः परिच्छिन्नासकालात्ययापदिष्ठः। स एव 
बाधितविषय इत्युच्यते। यथा अग्रिरनुष्णः कृतकत्वाजलवत्‌' । अत्र 
कृतकत्वं ॒हेतुः। तस्य च यत्‌ साध्यमनुष्णत्वं तस्याभावः प्रत्यक्षेणैव परिच्छिन्ना, 
त्वगिन्द्रियेणाग्रेरुष्णत्वपरिच्छेदात्‌ । 


तथा परोऽपि कालात्ययापदिष्टः । यथा टस्य क्षणिकत्वे साध्ये प्रागुक्तं सत्वं हेतुः 
तस्यापि च यत्‌ साध्यं क्षणिकत्वं तस्याऽभावोऽक्षणिकत्वं प्रत्यभिज्ञातर्कादिलक्षणेन प्रत्यक्षेण 
परिच्छिन्नम्‌ । स एवायं घटो यो मया पूर्वमुपलब्धःः इति प्रत्यभिज्ञया 


पूर्वानुभवजनितसंस्कारसहकृतेद्द्रियप्रभवया पूर्वापरकालाकलनया घटस्य 
स्थायित्वपरिच्छेदादिति । 


एते चासिद्धादयः पञ्च हेत्वाभासा यथाकथंचित्‌ पक्षधर्मत्वाद्यन्यतमरूपहीन त्वाद्‌ 
अहेतवः स्वसाध्यं न साधयन्तीति ॥ 

येऽपि लक्षणस्य केवलव्यतिरेकिहतोः त्रयो दोषा अव्याप्ि-अतिव्यापि- 
असंभवास्तेऽप्यत्रैवान्तर्भवन्ति, न तु ते पञ्चभ्योऽधिकाः । तथाहि, अतिव्यापिः 
व्याप्यत्वासिद्धिः | विपक्षमाव्रादन्यावृत्तत्वात्‌ सोपाधिकत्वाच्च । यथा गोलक्षणस्य पशुत्वस्य । 
गोत्वे हि साखादिमत्वं प्रयोजकं, न तु पशुत्वम्‌ । तथा अव्याप्तिः भागासिद्धत्वम्‌ । यथा 
गोलक्षणस्य शाबलेयत्वस्य । एवम्‌ असम्भवोऽपि स्वरूपासिद्धिः । यथा 
गोलक्षणस्यैकशफत्वस्येति । 


|| इति हेत्वाभासपदार्थः समाप्तः || 


(छलनिरूपणम्‌) 
अभिप्रायान्तरेण प्रयुक्तस्य शब्दस्यार्थान्तरं परिकल्प्य दूषणाभिधानं छलम्‌ । यथा 
'नवकम्बलोऽयं देवदत्तः' इति वाक्ये नूतनाभिप्रायेण प्रयुक्तस्य नवशब्दस्या-र्थान्तरमाशङ्क्य 
कश्चित्‌ दूषयति । "नाऽस्य नव कम्बलाः सन्ति दरिद्रत्वात्‌ । न ह्यस्य द्रयमपि संभाव्यते । कृतो 
नव' इति । स च वादी छलवादितया ज्ञायते । 


|| इति छलपदार्थः समाप्तः || 


(जातिनिरूपणम्‌) 


असदुत्तरं जातिः। सा च उत्कर्षसम-अपकर्षसम-आदिभेदेन बहुविधा। विस्तरभिया नेह 
कृत्लोच्यते । तव्राव्याप्तेन दृष्टान्तगतधर्मेण साध्ये पक्षे व्यापकधर्मस्यापादनम्‌ उत्कर्पसमा 


जातिः। यथा “शब्दोऽनित्यः कृतकत्वाद्‌, घटवद्‌" इत्युक्ते, कश्चिदेवमाह यदि कृतकत्वेन हेतुना 
घटवच्छब्दोऽनित्यः स्यात्‌, तर्हि तेनैव हेतुना तद्रदेव शब्दः सावयवोऽपि स्यात्‌ । 
अपकर्षसमा तु दृष्टान्तगतेन धर्मणाव्याप्तेनाव्यापकस्य धर्माभावस्यापादनम्‌ । यथा 


पूर्वस्मिन्‌ प्रयोगे कश्चिदेवमाह यदि कृतकत्वेन हेतुना घटवच्छब्दोऽनित्यः स्यात्‌, तेनैव हेतुना 
घटवदेव हि शब्दः श्रावणोऽपि न स्यात्‌ । न हि घटः श्रावण' इति । 


|| इति जातिपदार्थः समाप्तः || 


(निग्रहस्थाननिरूपणम्‌) 
पराजयहेतुः निग्रहस्थानम्‌ । तच्च॒न्यून-अधिक-अपसिद्धान्त-अर्थान्तर-अप्रतिभा 
मतानुज्ञा विरोध-आदिभेदाद्‌ बहूविधमपि विस्तरभयाच्ेह कृत्छमुच्यते । यद्‌ विवक्षितार्थे 
किञ्चिदूनं तच्न्यूनम्‌ । विवक्षितात्‌ किञचिदधिकम्‌ अधिकम्‌ । सिद्धान्तादपध्वंसः अपसिद्धान्तः। 
प्रकृतेनानभिसम्बन्धार्थवचनम्‌ अर्थान्तरम्‌ । उत्तरापरिस्पूर्तिः अप्रतिभा । पराभिमतस्यार्थस्य 
स्वप्रतिकूलस्य स्वयमेवाभ्यनुज्ञानं स्वीकारो मतानुज्ञा । इष्टार्थभङ्गो विरोधः । 


|| इति निग्रहस्थानपदार्थः समाप्तः || 


(ग्रन्थोपसंहारः) 
इहात्यन्तमुपयुक्तानां स्वरूपभेदेन भूयो भूयः प्रतिपादनम्‌ । यदनतिप्रयोजनं 
तदलक्षणमदोषाय एतावतैव बालव्युत्पत्तिसिद्धेः 


|| इति श्रीकेशवमिश्वरविरचिता 'तर्कभाषा' समाप्ता || 


ग्रंथ व हस्तलिखिते यांविषयी विनम्र आवाहन 


ग्रंथ व हस्तलिखिते ही ज्ञानाचा खजिना आहेत, अनेक घरात बंदिस्त 
कपाटात हा दुर्मिक खजिना धुढीत लोप पावत आहे. आम्ही आपणांस 
विनम्रपणे आवाहन करतो की, आपल्याकडे असलेले द्ापील व 
हस्तलिखित साहित्य, नियतकालिके, मासिके (जुनी,नवीन) 'संस्कृत 
ग्र॑थालया'कंडे जमा करावे. या ग्र॑थालयाकडे संस्कृत वादय व संत 
साहित्य विषयक दुर्म ग्रंथ जमा आहेत . अनेक अभ्यासक, संशोधक 


यांचा लाभ घेत आहेत. आपला बहुमूल्य ठेवा पुढच्या पिठीला ज्ञानासारी 
मित राहील. तरी आपण सहकार्य करावे.ही विनंती. 


इच्छुकांनी पुढील पत्यावर संपर्कं साधावा. 


गीर्वाणज्योति संस्कृत ग्रंथालय, 
कारजकरनगर, पारशी विहिरीजवक, 
विलासपूर, सातारा - ४१५ ००१ 
(सं.क्र. ९८२२ ०९७५०७) 

° अभ्यासक्रमातील १० ही ° प्रतिसंच= १२ प्रश्नपत्रिका = १२०० प्रश्न 
घटकावर प्रश्न „ सोढवती प्रश्नपत्रिका अनेकदा सोडव्‌ शकता 

° प्रश्नांची पुनरावृत्ती नाही * मोबाईलवर देखील प्रश्नपत्रिका सोडवू शकता 

° प्रश्नाची तात्काक् उत्तरे 

° प्रगती आत्रेख 


५५७०560८ करण्यासाठी खालील ॥॥॥ वर ©०॥५॥ करा. 

निवडक अप्रसिद्ध उपनिषदे, डँ. नीलेश जोशी 

भामिनी विलासः प्रास्ताविक - अन्योक्ति - विलासः.डोँ.शिवदास जाधव 

विभक्त्यर्थ प्रकरण, डोँ.शिवदास जाधव, डँ. नीलेश जोशी 

संज्ञाप्रकरणम्‌, डँ.शिवदास जाधव 

महात्मा गांधीप्रणीत शिक्षण संकल्पना, प्रा. सुरेखा मत्सावार 

11. अभितः परितः, डो. सौ. प्रज्ञा शरद देशपांडे 

12. अनन्तयात्रा , ज्योती पुजारी 

13. अथातो ब्रह्मजिज्ञासा- डँ. शैलजा बापट 

14. साहित्यदर्पणः- प्रथम-परिच्छेदः- डोँ.शिवदास जाधव, डँ. नीलेश जोशी 
15. पाण्डुरङ्गाष्टकम्‌ डों.शिवदास जाधव 

18. रघुवंशम्‌ प्रथमः सर्गः- मराठी अनुवाद, परिशिष्टे- डो. शिवदास जाधव, ठो. शशिकांत दरग्‌ 
19. वेदान्तसारः- डो. शिवदास जाधव 

20. तर्कभाषा - डो. शिवदास जाधव 

21. नलचम्पू: - डो. शिवदास जाधव 

22. ईशावास्योपनिषल्ल ~ डो. शिवदास जाधव 

